

**அனுமதியின்றி பெயர்:  
ஆணைக்குழுவில்  
முறைப்பாடு**

யாழ்ப்பாணம், பெப். 09  
தங்கள் அனுமதியின்றி வேட்பாளர் பட்டியலில் பெயர்களை இணைத்ததாக இருவர் அளித்த முறைப்பாடு தொடர்பில் தேர்தல் கள் ஆணைக்குழுவுக்கு அறிவிக்கப்பட்டுள்ளது எனத் தெரிவித்திருக்கிறார் யாழ். மாவட்ட தெரிவத்தாட்சி அலுவலர்.  
நாளாளை நடக்கும் உள்ளூராட்சி **06**

10/=

பக்கங்கள் 08



Registered as a Newspaper in Sri Lanka  
**எதிர்வாழி**  
Ethiroli

சூரல் 01 அதிர்வு 261 வெள்ளிக்கிழமை பெப்ரவரி 09 2018 ethirolimedia@gmail.com 021 224 38 18 / 021 300 48 48

**மக்களின் காணிகளை விடுவிக்க  
இராணுவத்தினர் இணக்கம்**

யாழ்ப்பாணம், பெப். 09  
இராணுவத்தின் வசமிருக்கும் தனியாரின் காணிகள் சில அடுத்த சில மாதங்களில் விடுவிக்கப்படும் என அரசு அதிபர் நா. வேதநாயகன் தெரிவித்துள்ளார்.  
இராணுவத்தினருடன் நடத்தப்பட்ட பேச்சுக்களிலேயே இந்த முடிவு எட்டப்பட்டதாக அரசு அதிபர் நேற்று நடத்திய ஊடகவியலாளர் சந்திப்பில் தெரிவித்தார்.

யாழ். மாவட்ட செயலகத்தில் நடந்த இந்தச் சந்திப்பில்,  
யாழ். மாவட்டத்தின் பல பிரதேச செயலர் பிரிவுகளில் பொதுமக்களின் காணிகளில் இராணுவத்தினர் நிலைகொண்டுள்ளனர். இந்தக் காணிகளை விடுவிப்பது குறித்து யாழ் மாவட்ட இராணுவத் தளபதியுடன் பேசியிருக்கின்றோம். அதற்கு அவர் சாதகமான **06**



இலங்கை அரசியலின் துருவங்களாக நிற்கும் ஜனாதிபதி மைத்திரிபால சிறிசேன, பிரதமர் ரணில் விக்கிரமசிங்க, முன்னாள் ஜனாதிபதி மகிந்த ராஜபக்ஷ ஆகியோர் நேற்று ஒரே மேடையில் அமர்ந்திருந்தனர். பெல்லன்வில் விமலரத்ன தேரின் பூதவலுக்க மரியாதை செலுத்தும்போதே இச்சந்திப்பு இடம்பெற்றது.

**யாழ்ப்பாணம்**

**தேர்தலுக்குத் தயார்!**

தெரிவத்தாட்சி அலுவலர் வேதநாயகன் அறிவிப்பு

யாழ்ப்பாணம், பெப்ரவரி 09  
நாடளாவிய ரீதியில் நாளை நடக்கவுள்ள உள்ளூராட்சித் தேர்தலுக்கு யாழ்ப்பாணம் முழுமையாக தயார் என யாழ். மாவட்டத் தெரிவத்தாட்சி அலுவலர் நா.வேதநாயகன் அறிவித்துள்ளார். இடம்பெயர்ந்த மக்கள் வாக்களிக்க வசதியாக பேருந்துகள் சேவையில் ஈடுபடும். வாக்களிப்பு நிலையங்கள், வாக்கெண்ணும் நிலையங்களிலும், முக்கியமாக அவற்றுக்கு அண்மைப் பிரதேசங்களிலும் பாதுகாப்பு ஏற்பாடுகள் தீவிரப்படுத்தப்பட்டுள்ளன என்றும் அவர் மேலும் கூறினார்.  
உள்ளூராட்சி சபைத் தேர்தல் குறித்து விளக்கமளிக்கும் செய்தியாளர் சந்திப்பை நேற்று அவர் தனது அலுவலகத்தில் நடத்தியபோதே மேற்கண்டவாறு சொன்னார். **06**



**வேட்பாளர் மீது  
தாக்குதல்**



யாழ்ப்பாணம், பெப். 09  
அகில இலங்கைத் தமிழ்க் காங்கிரஸ் கட்சியில் கரவெட்டிப் பிரதேச சபையில் போட்டியிடும் தமிழ்த் தேசியப் பேரவையின் வேட்பாளர் ஒருவர் தாக்கப்பட்டார்.  
நேற்றுமுன்தினம் நள்ளிரவு அவரின் வீட்டில் வைத்தே இத் தாக்குதல் இடம்பெற்றது. **06**

**58 சபைகள் தம்வசமாம்  
சுமந்திரன் நம்பிக்கை**

கொழும்பு, பெப்.09,  
உள்ளூராட்சி மன்ற தேர்தலில் தமிழ் தேசியக் கூட்டமைப்பு சுமார் 46 முதல் 58 உள்ளூராட்சி சபைகளில் வெற்றிபெறும் என அதன் ஊடகப் பேச்சாளரான நாடாளுமன்ற உறுப்பினர் எம்.ஏ. சுமந்திரன் **06**

**சர்வதேச அழுத்தம் ஏற்படும்வரை  
எமது போராட்டம் தொடரும்**

காணாமல் ஆக்கப்பட்டோரின் உறவுகள்

முல்லைத்தீவு, பெப். 09  
காணாமல் ஆக்கப்பட்டோர் தொடர்பில் சரியான தீர்வை பெற்றுத்தர ஜனாதிபதி மைத்திரிபால சிறிசேன பகிரங்கமாக மறுத்து விட்டார். ஆனால் இது விடயத்தில் சர்வதேசத்துக்கு அழுத்தம் கொடுக்கப் பின் வாங்கப்போவதில்லை என காணாமல் ஆக்கப்பட்டோரின் உறவுகள் எச்சரிக்கை விடுத்துள்ளனர்.  
எந்தவித ஆதாரமும் இல்லாமல் காணாமல் ஆக்கப்பட்டோர் தம்மிடம் இல்லை என ஜனாதிபதி எவ்வாறு கூற முடியும் எனக் கேள்வி எழுப்பிய அவர்கள்;  
இறுதிக்கட்டப் போரில் சரணடைந்த, இராணுவத்திடம் கையளித்த, கைதுசெய்யப்பட்ட மற்றும் யுத்த காலத்தில் கடத்தப்பட்டு காணாமல் ஆக்கப்பட்டோரின் உறவினர்கள் தமது **06**

**வாய்ப்பு புற்றுநோய்  
நாளுக்கு மூவர் பவி**

கொழும்பு, பெப். 09  
இலங்கையில் வாய்ப்புற்று நோயால் நாளொன்றுக்கு மூவர் மரணிக்கின்றனர் என வாய்ப்புற்று நோய் மற்றும் முகம் தொடர்பான விசேட மருத்துவர் சங்கம் தெரிவித்துள்ளது.  
சுகாதார மேம்பாடு அலுவலகத்தில் நேற்று நடந்த ஊடகவியலாளர் சந்திப்பிலேயே சங்கத்தின் தலைவர் ஆனந்த ரட்நாயக்க இதனைத் தெரிவித்தார்.  
வருடம் ஒன்றில் 2 ஆயிரத்து 500 பேர் வாய்ப்புற்றுநோயால் பாதிக்கப்படுகின்றனர். இதில் இளைஞர்கள், பாடசாலை மாணாபர்களே அதிகம் உள்ளனர் என்றும் அவர் சுட்டிக்காட்டினார். (ச)

**ஐரோப்பாவின் கறுப்பு  
பட்டியலில் இலங்கை**

பெருசல்ஸ், பெப். 09  
ஐரோப்பிய ஒன்றிய பணத் தூய்மையாக்கல் கறுப்புப் பட்டியலில் இலங்கையும் உள்ளடக்கப்பட்டுள்ளது.  
இலங்கையுடன் துனிசியா, ட்ரெனிடாட், டொபாகோ நாடுகளும் இந்தப் பட்டியலில் இடம்பிடித்துள்ளன. ஐரோப்பிய நாடாளுமன்றில் நேற்று நடந்த வாக்கெடுப்பிலேயே இது உறுதியாக்கப்பட்டது.  
இதன்போது ஐரோப்பிய நாடாளுமன்றத்தில் நடந்த இந்தப் பொது வாக்கெடுப்பில் 357 பேர் கறுப்புப் பட்டியலுக்கு ஆதரவாகவும் 283 பேர் எதிராகவும் வாக்களித்துள்ளனர். (ச)

**நளினியையும் நால்வரையும்  
விடுதலை செய்யலாம்!**

சிறைத்துறை தமிழக அரசுக்கு சிபாரிசு



சென்னை, பெப்.09,  
முன்னாள் இந்தியப் பிரதமர் கொலை வழக்கில் தண்டனை அனுபவித்து வரும் நளினி, முருகன், பேரறிவாளன், சாந்தன் ஆகியோரை சிறையில் நன்னடத்தை அடிப்படையில் விடுதலை செய்யலாம் என சிறைத் துறையினர் தமிழக அரசுக்குப் பரிந்துரைக் கடிதம் அனுப்பியுள்ளனர்.  
அண்ணாபிறந்தினம், காந்தி ஜெயந்தி போன்ற தலைவர்களின் பிறந்த தநாள்களின்போது சிறையில் **06**

## மகிந்தவின் ஆளுக்கும் பிணை

கொழும்பு, பெப். 09  
முன்னாள் ஜனாதிபதி மகிந்த ராஜபக்சவின் மேலதிக செயலாளர் கே. டி. குணரத்தனவுக்கு நேற்றுப் பிணை வழங்கப்பட்டுள்ளது.

ஜனாதிபதி செயலகத்துக்கு வாகனங்களை கொள்வனவு செய்யும்போது 157 இலட்ச ரூபா அரசு நிதியை மோசடி செய்த சம்பவத்தில் சிறையில் தடுத்து வைக்கப்பட்டிருந்த கே. டி. குணவர்த்தனவை பிணையில் விடு

தலை செய்ய கோட்டை நீதவான் லங்கா ஜயரத்ன நேற்று உத்தரவிட்டுள்ளார்.

50,000 ரூபா ரொக்கப் பிணையிலும், 5 இலட்ச ரூபா வீதம் 2 சரீரப் பிணையிலும் பிணை வழங்க உத்தரவிடப்பட்டுள்ளது.

குறித்த வழக்கின் இரண்டாவது சந்தேகநபரான ஜனாதிபதி செயலகத்தின் முன்னாள் கணக்காய்வாளர் எஸ்.ஜி. குணரத்தனவின் பிணை மனு வினை நீதிமன்றம் நிராகரித்துள்ளது. (அ)

## மைத்திரி மீது முறைப்பாடு

கொழும்பு, பெப். 09  
ஜனாதிபதி மைத்திரிபால சிறிசேனவுக்கு எதிராக இலஞ்ச ஒழிப்பு ஆணைக்குழுவில் இன்று முறைப்பாடு செய்யவுள்ளதாக நுகர்வோர் உரிமைகளைப் பாதுகாக்கும் அமைப்பு தெரிவித்துள்ளது.

மத்திய வங்கி பிணைமுறி விவகாரம் தொடர்பில் இலங்கைப் பிரஜை அல்லாத நபர் ஒருவரை மத்திய வங்கியின் ஆணைகளை தெரிவி செய்தமை மற்றும் மகாவலி அபிவிருத்தி மற்றும் சுற்றுச் சூழல் அமைச்சர் என்ற ரீதியில் குறித்த அமைச்சில் நடைபெறும் மோசடி மற்றும் ஊழல் தொடர்பாகவே ஜனாதிபதிக்கு எதிராக முறைப்பாடு செய்யவுள்ளதாக நுகர்வோர் உரிமைகளைப்



பாதுகாக்கும் அமைப்பு தெரிவித்துள்ளது.

அத்துடன், மகாவலி அபிவிருத்தி அமைச்சின் பிரதி அமைச்சர் அநுராத ஜயரத்ன, மத்திய சுற்றாடல் அதிகார சபையின் முன்னாள் தலைவர், மத்திய சுற்றாடல் அதிகார சபையின் பிரதி பணிப்பாளருக்கு எதிராகவும் இலஞ்ச ஒழிப்பு ஆணைக்குழுவில் முறைப்பாடு செய்யப்பட்டவுள்ளதாக நுகர்வோர் உரிமைகள் பாதுகாக்கும் அமைப்பு தெரிவித்துள்ளது. (அ)

## நட்டஈடு கொடுத்தாயிற்று!

கொழும்பு, பெப். 09  
உமா ஓயா வேலைத்திட்டம் காரணமாக பாதிக்கப்பட்டோருக்கு நட்டஈடு வழங்கும் நடவடிக்கை பூர்த்தியடைந்துள்ளதாக, உயர்நீதிமன்றில் சட்டமா அதிபர் நேற்று முன்தினம் தெரிவித்துள்ளார்.

உமா ஓயா வேலைத்திட்டத்தால் பாதிக்கப்பட்டோர் தாக்கல் செய்திருந்த அடிப்படை உரிமை மீறல் மனு நேற்று விசாரணைக்கு எடுத்துக் கொள்ளப்பட்ட போதே அவர் இதைத் தெரிவித்துள்ளார்.

குறித்த மனு எதிர்ப்பும் மார்க் மாதம் 28 ஆம் திகதி மீண்டும் விசாரணைக்கு எடுத்துக்கொள்ளப்படவுள்ளது. (அ)

## மாகாண மரதனில் முல்லைக்கு முதலிடம்



முல்லைத்தீவு, 09  
மாகாண விளையாட்டுத் திணைக்களத்தினால் வடமாகாண ரீதியில் நடத்தப்பட்ட பெண்களுக்கான மரதன் ஓட்டத்தில் முல்லைத்தீவு மாவட்டம் முதலிடத்தைப் பிடித்துக் கொண்டது. ஐந்து மாவட்டங்களுக்கு இடையிலான கிளிநொச்சி பரந்தன் வீதி

யில் கடந்த 3 ஆம் திகதி நடைபெற்ற குறித்த மரதன் ஓட்டப் போட்டியில் முல்லைத்தீவு மாவட்ட பெண்கள் அணியினர் முதல் நான்கு இடங்களையும் தமதாக்கினர். சிவனு கேமா(குரவயல்) முதலிடத்தையும், சிவசோதிநாதன் விதுசா (கெரடமடு) இரண்டாவது இடத்தையும், சிவனேஸ்வரன் டிலஷ்

சனா (புதுக்குடியிருப்பு) மூன்றாவது இடத்தையும், யோகேஸ்வரன் புவேந்தினி (மன்னா கண்டல்) நான்காம் இடத்தையும் பெற்றதால் முல்லைத்தீவு அணியினர் முதலாம் இடத்தைப் பெற்று கொண்டனர்.

ஆண்களுக்கான மரதன் போட்டியில் கே.கிருஷ்ணரூபன் (யாழ்ப்பாணம்)

முதலாம் இடத்தையும், கே. நவந்தன் (வவுனியா) இரண்டாவது இடத்தையும், எஸ். விந்துயன் (வவுனியா) மூன்றாவது இடத்தையும் பெற்றிருந்தனர். ஆயினும் மாவட்ட ரீதியாக இடங்களைப் பெற்று ஓட்டத்தை பூர்த்தி செய்ய முடியாமையால் ஆண்களுக்கான மாவட்டங்களுக்கான இடங்கள் வழங்கப்படவில்லை. (அ)

## அவகை நிறுத்தச் சொல் நான் நிறுத்துகிறேன்

தேர்தல் பிரசாரம் நாடுபுராகவும் சூடு பிடித்திருந்த காலம் இது. வாக்களிப்புக்கு இன்னும் ஒரு நாள் மட்டுமே இருப்பதால் மூலமுக்குகள் எங்கிலும் மிக வேகமாக பிரசாரங்கள் முன்னெடுக்கப்பட்டன. மேடைகளில் கிண்டலுக்கும் கேலிக்கும் தூற்றலுக்கும் ஏச்சுக்கும் பஞ்சமிலலை.

இதேவேளை, தேர்தல் ஆணைக்குழு விதித்துள்ள சட்டங்களை மீறியும் பிரசாரங்கள் இடம்பெற்றன. அரசு கட்சிக்கு ஒரு சட்டமும் எதிர்கட்சிகளுக்கு ஒரு சட்டமும் என பொலிஸார் சட்டங்களை நடைமுறைப்படுத்தி வருவதையும் காணக்கூடியதாக இருந்தன.

அப்படி பக்கசார்பாக நடக்கும் பொலிஸாருக்கு பாடம் கற்பிக்கும் தைரியம் எல்லா அரசியல்வாதிகளுக்கும் வருவதில்லை. ஆனால், முன்னாள் அமைச்சர் பஷீர் சேகு தாவுத்துக்கு வந்துவிட்டதை ஏறாவுரில் இடம்பெற்ற தேர்தல் பிரசாரக் கூட்டத்தில் காணக்கூடியதாக இருந்தது.

பஷீர் புதிதாக உருவாக்கியுள்ள ஐக்கிய சமாதானக் கூட்டமைப்பின் பிரசாரக்

கூட்டமும் கிழக்கு மாகாண முன்னாள் முதல்வர் நஸீர் ஹபீஸின் தலைமையிலான ஐக்கிய தேசிய கட்சியின் கூட்டமும் சுமார் 500 மீற்றர் இடைவெளியில் இடம்பெற்றது.

ஐக்கிய சமாதானக் கூட்டமைப்பின் பிரசாரக் கூட்டத்தின் இறுதிப் பேச்சாளராக பஷீர் பேசிக்கொண்டிருந்தார். நேரம் இரவு 10 மணியானது. கூட்டத்தை முடிவுக்கு கொண்டு வருமாறு பொலிஸார் பஷீரைக் கேட்டனர்.

ஆனால், மறுமேடையில் அப்போதுதான் நசீர் ஹபீஸ் பேசுவதற்கே தொடங்கினார். அதைச் செவியுற்ற பஷீர் 'முதலில் அவரை நிறுத்தச் சொல்வதுங்கள். பிறகு நான் நிறுத்துகிறேன். எனக்கு ஒரு சட்டம் அவருக்கு ஒரு சட்டமா?' என்று பொலிஸாரிடம் கேட்டார். பொலிஸாரிடம் பதில் இல்லை.

அவர் முடிக்கும்வரை தானும் முடிப்பதில்லை என்று உறுதிபூண்ட பஷீர் ஒரு மணி நேரத்துக்கு எதையாவது உளறிக் கொண்டு நேரத்தைக் கடத்துவதற்கு முடிவெடுத்தார்.

"தன்னிடம் பேசுவதற்கு இனி எதுவும்

இல்லை. நேரத்தைக் கடத்த வேண்டும் அவர் முடிக்கும்வரை நானும் முடிப்பதில்லை என்பதற்காக முஸ்பாத்தியாக எதையாவது பேசுவோம்" என்று கூறிவிட்டு பேச்சுத் தமிழில் நகைச் சுவையாக மேடையை அலங்கரிக்கத் தொடங்கினார்.

மு.காவின தலைவர் உள்ளிட்ட பலரின் அந்தமாதிரி சமாச்சாரம் உள்ளிட்ட பல விடயங்களை அள்ளிக்கொட்டினார். வேண்டுமென்றே சம்பந்தம் இல்லாமல் உளறினார்.

மறுபுறம், பொலிஸாரின் நிலைமையோ பரிதாபகரமாக இருந்தது. சூடு தண்ணீரை காலில் கொட்டியவர்கள் போல் அங்கும் இங்கும் நடக்கத் தொடங்கினார். அவர்களால் எதுவும் செய்ய முடியவில்லை.

நசீர் ஹபீஸின் பேச்சுக் கேட்டுக் கொண்டே பஷீர் உறையறிக் கொண்டிருந்தார். இறுதியாக ஹபீஸ் முடிப்பதற்கு பத்து, பதினைந்து நிமிடங்களுக்கு முன்

தான் பஷீர் முடித்தார்.

அவரின் அந்தச் சூணிச்சல் பாராட்டத்தக்கது. இதேவேளை, நாடாளுமன்ற உறுப்பினர் அலி சாஹிர் மௌலானா தலைமை தாங்கும் முஸ்லிம் தேசிய கூட்டமைப்பில் போட்டியிருக்கின்ற வேட்பாளர்களை ஆதரித்து நடந்த

ஒரு கூட்டத்தில்

மௌலானா பத்து மணியைத் தாண்டி பேச முட்பட்டபோது பொலிஸார் ஜீப்பை எடுத்துக் கொண்டு கூட்டம்

நடக்கும் இடத்துக்கு வந்ததும் உடனே கூட்டத்தை நிறுத்திவிட்டார்.

ஆனால், பஸ்ரோ பொலிஸாரை ஒரு மணி நேரம் கிறுக்குப் பிடிக்க வைத்துவிட்டார்.

கேட்டியே சங்கதி



எதிர்ொலி  
Ethioli

வெள்ளி, 09 பெப்ரவரி 2018 ethirolimedia@gmail.com

திக் திக்  
காத்திருப்புகள்

இலங்கையின் தலைவிதியை மாற்றிய, கடந்த ஜனாதிபதி தேர்தலை விடவும் அதிக எதிர்பார்ப்பை நாளை நடைபெறவுள்ள உள்நாட்டுத் தேர்தல் ஏற்படுத்தியுள்ளது. இந்த எதிர்பார்ப்புக்கு பல காரணங்கள் உண்டு. முதன்முறையாக நாடாளுவிய ரீதியில் சகல உள்நாட்டுச் சபைகளுக்கும் ஒரே தினத்தில் தேர்தல் நடைபெறவுள்ளது. புதிய தேர்தல் சட்டத்திருத்தத்தின் மூலம் வட்டார ரீதியாகவும், விகிதார ரீதியாகவும் உறுப்பினர்கள் தெரிவு செய்யப்படவுள்ளனர். இதனால் விருப்பு வாக்குக்காக இன்னொரு புள்ளியிருதல் என்ற சிக்கல் வாக்காளர்களுக்கு இல்லாமல் போயுள்ளது. எனவே 'ஒரு வாக்கு, ஒரு புள்ளி' என்ற கோஷத்தோடு, அனைவரும் வாக்களிக்கச் செல்லுமாறு தேர்தல் திணைக்களம் வாக்காளர்களை ஊக்கப்படுத்த தொடங்கியுள்ளது.

புதிய தேர்தல் சட்டம், வட்டார மற்றும் விகிதாசாரம் கலந்த கலப்பு முறைமை, ஒரேதினத்தில் நாடெங்கும் தேர்தல் என்பவற்றுக்கு அப்பால் இந்தத் தேர்தலில் அதிக கவனத்தைக் கோருவது, ஒவ்வொரு சபையிலும் எந்தக் கட்சி ஆட்சியைப் பிடிக்கும் என்பதுதான். என்தான் தேர்தல் வைத்தாலும், கடந்த தேர்தல்களில் எந்தக் கட்சி ஆட்சியைப் பிடிக்கும் என்று குத்துமதிப்பாகக் கூறிவிடலாம். ஆனால் இந்தத் தேர்தலில் எவராலும், அப்படிக் குத்துமதிப்பாகக் கூட எந்தக் கட்சிக்கு எந்தவகை சபைகள் கிடைக்கும் என்பதை அறுதியிட்டுக் கூறமுடியாதுள்ளது. அந்தளவுக்கு ஒவ்வொரு கட்சியும் மக்களிடத்தே நம்பிக்கையினை ஏற்படுத்தியிருக்கின்றன.

முன்னரெல்லாம் எந்தக் கட்சிக்கு வாக்களிக்க வேண்டும் என்றுதான் வாக்காளர்கள் சிந்திப்பார்கள். ஆனால், இப்போதே எந்தக் கட்சிக்கு வாக்களிக்கக் கூடாது என்பது பற்றியே அவர்களின் யோசனை இருக்கிறது. அப்படிப் பார்த்தாலும், எல்லாக் கட்சிகளுக்கும் வாக்களிக்கக் கூடாது என்ற முடிவுக்குத்தான் விரும்பியோ விரும்பாமலோ வர வேண்டியிருக்கிறது.

தென்னிலங்கையில் இம்முறை மும்முனைப் போட்டி, ஐக்கிய தேசியக் கட்சி, சிறிலங்கா சுதந்திரக் கட்சி என்பவற்றோடு மகிந்தவின் பொதுஜன பெரமுனவும் மல்லிக் கூட்டக் கொண்டு களத்தில் குதித்துள்ளது. சுதந்திரக் கட்சியின் பெயர் மகிந்தவின் ஆட்சிக் காலத்திலேயே, நாறிப்போய் விட்டது. மைத்திரி அதனைச் சரி செய்ய முனைந்தாலும் முன்னரை விடவும் பலவீனமான நிலைக்கே அந்தக் கட்சி போய்க்கொண்டிருக்கிறது. ஐக்கிய தேசியக் கட்சியைப் பற்றிச் சொல்லவே வேண்டாம். பிணைமுறி விடயத்தில் ஐ.தே.கவின் பெருந்தலைகள் மீதே 'கள்ளப்பட்டம்' கட்டப்பட்டிருக்கிறது. ஆனால் அதைவிடவும் 'கள்ளகளைக்' கொண்டே மகிந்தவின் பொதுஜன பெரமுனவும் உருவாக்கப்பட்டிருப்பதால், இந்த மூன்று திருட்டுக் கும்பல்களில் எந்தக் கும்பலுக்கு வாக்களிப்பது என்று தென்னிலங்கை மக்கள் குழப்பிப் போயுள்ளனர்.

முஸ்லிம் மக்களிடையேயும் ரவுப் ஹக்கீம், ரிஷாட் பதியூதீன், அதாவல்லா என்று இன்னொரு வகையான பிளவு அங்கும் இதேபோன்று, எவரும் வாக்குப் பெறும் தகுதியில்லை என்பதால், என்ன செய்வதென்ற மயக்கம் முஸ்லிம் மக்களிடையேயும் பெரிதாக எழுந்துள்ளது.

தமிழர் பகுதிகள் மட்டும் இந்த விடயத்தில் குறைந்தவையா என்பது? இங்கும் அப்படியான நிலைதான். தமிழ்த் தேசியக் கூட்டமைப்பு, தமிழ்த் தேசிய மக்கள் முன்னணி, தமிழ்த் தேசிய விடுதலைக் கூட்டமைப்பு, ஈ.பி.டி.பி, ஐ.தே.க. சுதந்திரக் கட்சி, ஜே.வி.பி., பொதுஜன பெரமுன, போதாக்குறைக்கு சயேக்கைகள் என்று அரசியல் குட்டை குழப்பிப் போயிருக்கிறது.

இந்தக் குழப்பக் குட்டைக்கள் இருந்தபடிதான், தங்களுக்கு உரித்தான ஒருவரை மக்கள் தங்கள் வட்டாரங்களில் தெரிவு செய்யப்போகிறார்கள். வேட்பாளர்கள் ஒவ்வொருவரும் வெற்றிமாலை தமக்கே விழும் என்று கழுத்தைக் குனிந்து கொண்டு நிற்கிறார்கள். ஆனால், யாருக்கு அந்த மாலையைச் சூட்டுவென்பது வாக்காளர்களின் கடைசி நேரப் புள்ளியில் தான் தங்கியுள்ளது. ஒரு வாக்கு, ஒரு புள்ளி, ஒரு வேட்பாளர் என்ற திக் திக் நிமிடங்களுக்காக எல்லோரும் காத்திருக்கிறார்கள்.

"உண்மைக்காக உரத்து ஒலிக்கும் ஊடகக் குரல்"

அரசுக்கு ஏமாற்றம்!  
உதயங்க விடுவிப்பு!!

கொழும்பு, பெப்.09

சர்வதேச அளவில் எவ்வித குற்றச் சாட்டுக்களும் இல்லை என்றும், இண்டர்போல் சிவப்பு அறிவித்தல் இல்லை என்றும் உறுதியானமையால் தான் சர்வதேச பொலிஸாரால் விடுவிக்கப்பட்டதாக மகிந்தவின் மருமகனும், ரஷ்யாவிற்கான முன்னாள் இலங்கை தூதுவருமான உதயங்க வீரதுங்க கூறியுள்ளார்.

என்னும் தற்போதைய அரசாங்கம் தனக்கு எதிராகப் பழிவாங்கலில் ஈடுபடுவதனால் தற்போது இலங்கைக்கு வருகை தரும் எண்ணம் இல்லை என்றும் அவர் கூறினார்.

கடந்த 4 ஆம் திகதி அமெரிக்கா நோக்கி சென்று கொண்டிருந்த சந்தர்ப்பத்தில் டுபாய் விமான நிலையத்தில் வைத்து சர்வதேச பொலிஸாரால் உதயங்க வீரதுங்க விசார



ணைக்கு உள்ளாக்கப்பட்டிருந்தார். மிக் விமானக் கொள்வனவு தொடர்பில் இடம்பெற்ற முறைகேடுகள் தொடர்பில் பொலிஸ் நிதி மோசடி விசாரணைப் பிரிவு விசார

ணைகளை மேற்கொண்டு வருவது குறிப்பிடத்தக்கது.

இலங்கை பொலிஸாருக்கு எதிராக சர்வதேச இழப்பீட்டு வழக்கு ஒன்றை தாக்கல் செய்வதற்கு மிகவும் சிறந்த சந்தர்ப்பம் ஒன்று தனக்கு ஏற்பட்டுள்ளமைக்குதான் சந்தோசப்படுவதாக உதயங்க வீரதுங்க வெளியிட்டுள்ள முகநூல் பதிவில் எழுதியுள்ளார்.

அதேவேளை, இந்த முகநூல் பதிவு தொடர்பாக தம்மால் கருத்து எதையும் வெளியிட முடியாது என்று பொலிஸ் பேச்சாளர் ருவான் குணசேகர தெரிவித்துள்ளார். உதயங்க வீரதுங்கவை நாடுகடத்தும் சாத்தியம் தொடர்பாக, இலங்கையில் இருந்து சென்ற அதிகாரிகள் குழு டுபாயில் பேச்சுக்களை நடத்தி வருவதாகவும் அவர் கூறியுள்ளார். (இ)

பல கொள்ளைகளுடன்  
தொடர்புடையவர் கைது



வவுனியா, பெப். 09

யாழ்ப்பாணம், வவுனியா, மன்னாரில் இடம்பெற்ற பல கொள்ளைச் சம்பவங்களுடன் தொடர்புடைய ஒருவரை வவுனியா பொலிஸார் கைது செய்துள்ளனர்.

புங்குநீவை சேர்ந்த ஒருவரையே கடந்த செவ்வாய்க்கிழமை கிளிநொச்சியில் வைத்து வவுனியா குற்றத்தடுப்பு பொலிஸார் கைது செய்துள்ளனர். அத்துடன் அவரிடம் இருந்து ஒரு தொகை தங்கமும் பொலிஸாரால் கைப்பற்றப்பட்டுள்ளது. கைதானவர் யாழ்ப்பாணத்தில் இடம்பெற்ற கொள்ளைச் சம்பவம் ஒன்றிற்காக யாழ். நீதிமன்றில் முற்படுத்தக் கொண்டு செல்லப்பட்டபோது தப்பிச் சென்றிருந்தார். இதையடுத்து அந்த நபருக்கு எதிராக யாழ். நீதிமன்றம் 7 பிடிவிறாந்துகளை விடுத்திருந்தது.

தப்பிச் சென்றவர், கடந்த 4 மாதமாக பல மாவட்டங்களில் தலைமறைவாக இருந்த நிலையிலேயே பொலிஸாரால் கைது செய்யப்பட்டார். இக்கொள்ளைச் சம்பவம் தொடர்பில் மேலதிக விசாரணைகளை வவுனியா பொலிஸ் மேற்கொண்டுள்ளது. (ச)

மட்டக்களப்பில்  
கசிப்பு வேட்டை

மட்டக்களப்பு, வாகரை பகுதியில் மட்டக்களப்பு மாவட்டமது வரித் திணைக்களத்தினால் நேற்று மாலை கசிப்பு உற்பத்தி நிலையங்கள் இரண்டு முற்றுகையிடப்பட்டுள்ளது.

மதுவரித் திணைக்களத்தின் கிழக்கு மாகாண பதில் உதவி ஆணையாளர் என்.கசாதரன் தலைமையில் வாகரை கட்டு முறிவுக்குளம் பிரதேசங்கள் நேற்று முற்றுகையிடப்பட்டன எனத் தெரிவிக்கப்பட்டது.

இதன்போது இரு இடங்களிலும் இருந்தும் கசிப்பு காய்ச்சுவதற்காக பயன்படுத்தப்படும் 7,900 லீற்றர் கோடா ஏழு பரல்களில் மீட்கப்பட்டதாகவும், இது தொடர்பில் இருவர் கைது செய்யப்பட்டுள்ளதாகவும் அவர் தெரிவித்தார். கைது செய்யப்பட்டவர்கள் பிணையில் விடுவிக்கப்பட்டுள்ளனர். அவர்களுக்கு எதிராக வழக்கு தாக்கல் செய்யப்படவுள்ளதாக கசாதரன் மேலும் தெரிவித்தார். (இ)

முன்னாள் போராளி திமர் சாவு

விசுவமடு, பெப்.09,

முன்னாள் போராளி ஒருவர் நேற்று திடீரென மரணமானார்.

விசுவமடு - புன்னை நீராவியில் வசித்து வந்த மூன்று பிள்ளைகளின் தந்தையான வீரப்பன் என்று அழைக்கப்படும் சந்திரச்செல்வன் என்பவரே இவ்வாறு உயிரிழந்தவராவார். தமிழீழ விடுதலைப் புலிகள் இயக்கத்தில் இணைந்து போராட்டத்தில் ஈடுபட்ட இவர் போரில் இரண்டு கால்களையும் இழந்ததுடன், கைகளிலும் காயங்கள் ஏற்பட்டிருந்தன. அத்துடன் மிகுந்த வருமை நிலையில் வாழ்ந்து வந்திருந்தார். (இ)

யாழ்ப்பாண உருளைக்கிழங்கு  
தம்புள்ளைவில் அரை விலை

யாழ்ப்பாணம், பெப்.09,

யாழ்ப்பாணத்தில் விளைவிக்கப்படும் உருளைக்கிழங்கைத் தம்புள்ளை பொருளாதார மத்திய நிலையத்திற்குக் கொண்டு வந்த போதிலும் ஒரு கிலோ 50 ரூபாவுக்குக் கூட விற்பனை செய்யமுடியவில்லை என விவசாயிகள் கவலை தெரிவித்துள்ளனர்.

தம்புள்ளை பொருளாதார மத்திய நிலையத்தில் வெளிநாடுகளில் இருந்து இறக்குமதி செய்த உருளைக் கிழங்கு கிலோ 36 ரூபா முதல் 40 ரூபாவுக்கு விற்பனை செய்யப்படுகிறது.

இதனால், தாம் விளைவித்த உருளைக் கிழங்கை 50 ரூபாவுக்கும் விற்பனை

செய்ய முடியாத நிலைமை ஏற்பட்டுள்ளதாக யாழ். விவசாயிகள் குறிப்பிட்டுள்ளனர்.

யாழ்ப்பாணத்தில் தற்போது உருளைக்கிழங்கு பெருமளவில் அறுவடை செய்யப்பட்டு வருகிறது. அறுவடையில் 80 வீதத்தை தம்புள்ளை பொருளாதார மத்திய நிலையத்திற்கு கொண்டு வந்து விற்பனை செய்வதாகவும் அவர்கள் கூறுகின்றனர்.

ஒரு கிலோ உருளைக் கிழங்கை அறுவடை செய்ய 100 ரூபா செலவாவதாகவும், போக்குவரத்துக்காக அதிகம் செலவிடப்படுவதாகவும் குறிப்பிட்டுள்ள விவசாயிகள், தாம்

கொண்டு வந்த உருளைக் கிழங்கை கிலோ 50 ரூபாவுக்கும் விற்பனை செய்ய முடியாத காரணத்தினால், தாம் சில தினங்கள் தம்புள்ளையில் தங்கியிருக்க வேண்டிய நிலைமை ஏற்பட்டுள்ளதாகவும் தெரிவித்தனர்.

தம்மிடம் 50 ரூபாவுக்கும் குறைவாகப் பெற்றுக் கொள்ளும் உருளைக் கிழங்கை தம்புள்ளை பொருளாதார மத்திய நிலையத்திற்கு வெளியில் சில்லறை கடைகளில் தமக்கு எதிரிலேயே 100 ரூபாவுக்கு விற்பனை செய்கிறார்கள் என்று யாழ். விவசாயி ஒருவர் குறிப்பிட்டார். (இ)

இன்று நாளும் கோளும்

09.02.2018 வெள்ளிக்கிழமை ஏவினம்பி வருடம் தை மாதம் 27 ஆம் நாள்  
நவமி பி.ப. 04.08 மணி வரை அஞ்சம் 08.23 வரை  
இராஜகாலம் 10.30 - 12.00 ஊபேநரம் ஊ.ப. 09.30 - 10.30

மரணபேயாகம் மண்டம் ஊ.ப. 03.00 - 04.30

சோமம்	ரிஷபம்	மீனம்	கடகம்	சிம்லம்	கன்னி	துலாம்	விருச்சிகம்	தனுசு	மீனம்	கும்பம்	மீனம்
நன்மை	செல்வு	இலாபம்	போட்டி	விவேகம்	தடங்கல்	அமைதி	பொறுமை	அன்பு	மகிழ்ச்சி	வெற்றி	இன்பம்



பேரியல் அஸ்ரப்  
'எதிரொலி'க்கு  
வழங்கிய சிறப்பு  
செவ்வி

# சமஷ்டி என்ற பெயரில்லாமல் அதன் உள்ளடக்கத்துடன் கூடிய தீர்வுதான் வழி?

கேள்வி: அரசியலில் இருந்து முற்றாக ஓய்வு பெற்றுவிட்டு இளைப்பாறும் இந்த காலப்பகுதி உங்களுக்கு எவ்வாறுள்ளது? அரசியலில் இருந்ததைவிட நிறைவைத் தருகிறதா?

பதில் - இந்த ஓய்வு எனக்கு நன்றாக உள்ளது. ஆனால், அரசியலில் இருந்ததைவிட இப்போது மகிழ்ச்சியாக இருக்கிறேன் என்று சொல்லமாட்டேன். அரசியலில் இருந்தபோதும் மகிழ்ச்சியோடுதானிருந்தேன். அரசியலில் செய்த காரியங்கள் அனைத்தையும் மனநிறைவோடு தான் செய்துகொண்டிருந்தேன். ஆனால், அரசியல் இனிப்போதும் என்று நான்தான் முடிவுசெய்து வந்தேன். ஆகவே, அதில் பெரிய இழப்பு - வெறுப்பு என்றெல்லாம் எதுவுமில்லை.

கேள்வி: அஷ்ரப்பின் மறைவுக்குப் பின்னர், அவருடைய இன்னொரு முகமாக உங்களை பெருமாதரவுடன் மக்கள் தெரிவு செய்தார்கள். முஸ்லிம் காங்கிரஸிற்கு எதிராக நீங்கள் பயணம் செய்ய தலைப்பட்ட "நுவா" கட்சிக்கும் மக்கள் பாரிய ஆதரவு கிடைத்தது. அந்த வகையில், இன்று அந்த ஆதரவுகள் எல்லாவற்றையும் புறந்தள்ளிவிட்டு, அந்த மக்களிடம் இருந்து பிரிந்துகொண்டு - அரசியலால் ஓய்வுபெற்றதையிட்டு உங்களுக்கு குற்ற உணர்வொன்றும் இல்லையா? அந்த மக்களை கைவிட்டுவிட்டோம் என்று கவலைகொண்டது உண்டா?

பதில்: ஒரு சிறிய திருத்தம். அஷ்ரப் மறைவுக்கு பின்னர் நான் அரசியலுக்கு வரும்போது எனக்கு நீங்கள் கூறியதுபோல பெரிய ஆதரவொன்றும் இருக்கவில்லை. அதற்கு காரணம், ஒரு முஸ்லிம் பெண் இப்படியான ஒரு நிலைமைக்கு வந்தது முஸ்லிம் மக்களுக்கு புதிதாக

இருந்தது.

கேள்வி: புதிதாக இருந்ததா அல்லது அவர்கள் விரும்பவில்லையா?

பதில் - புதிதாக இருந்தது. அப்போது மக்களின் முழுக் கவனமும் என் மீது இருந்தது. நான் என்ன செய்யப்போகிறேன் என்பதில் அவர்களின் கவனம் இருந்தது. அந்த நேரத்தில் அவர்களிடம் போய் எதை சொன்னாலும் அதை நம்பக்கூடிய நிலையில்தான் இருந்தார்கள். என்னை மிகப்பெரிய கேள்விக்குறியோடுதான் பார்த்தார்கள்.

அப்போது கடவுளின் அருளால், சிங்கள வாக்குகளும் எனக்குக் கிடைத்தது. அம்பாறை மாவட்டத்தில் - பெரிய வாக்குகள் என்றில்லாவிட்டாலும்கூட - சமப்படுத்தும் விதத்தில் கிடைத்தது. இன்னொரு வகையில் சொல்லப்போனால், அப்போது முஸ்லிம் வாக்குகளை மாத்திரம் நம்பி போட்டியிட்டிருந்தால் 2001 இல் நான் நாடாளுமன்றத்திற்கு போயிருக்க முடியாது. அந்த சிங்கள மக்கள் மத்தியில் அஷ்ரப் நிறைய வேலைகள் செய்திருந்தார். அதே வேளை, நான் சிறியதொரு காலப்பகுதி அவர்களுடன் வாழ்ந்திருந்தாலும் அவர்களுக்கும் எனக்குமான மொழி இரண்டு தரப்புகளும் இடையில் மிகப்பெரியதொரு புரிந்துணர்வை ஏற்படுத்தியது. பின்னர், அவர்களுடன் நான் தொடர்ந்து வேலை செய்தேன்.

அவர்களையெல்லாம் பிரிந்து வந்ததை நினைக்கும் போது இப்போது கஷ்டம்தான்.

கேள்வி: பொதுவிலேயே, முஸ்லிம் அரசியல்வாதிகள் என்றால் பதவிகளுக்கு பின்னால் போகின்றவர்கள் என்ற ஒரு குற்றச்சாட்டு உள்ளது. ஆக, அந்த வழியில்தான் இப்போது நீங்களும் வந்து விட்டீர்களா என்று நீங்கள் கூறும் அந்த சிங்கள

## பேரியல் அஷ்ரப்!

இலங்கை அரசியலில் தனித்துவம் மிக்க பெயர்.

இரண்டாவது சிறுபான்மையினமான முஸ்லிம் மக்களின் மிகப் பெரிய கட்சியான முஸ்லிம் காங்கிரஸின் தலைவர் எம்.எச்.எம்.அஷ்ரப் அவர்களின் துணைவி. அஷ்ரப் அவர்களின் அகால மரணத்தைத் தொடர்ந்து அந்தக் கட்சியை வழிநடத்துவதற்கு முயன்றபோது அந்தக் கட்சியினால் வெளியேற்றப்பட்டார். ஆனால், தனது அரசியல் ஓர்மத்தை "தேசிய ஒருமைப்பாட்டு முன்னணி" - "நுவா" என்ற கட்சியின் உடாக வெளிப்படுத்தியவர்.

ஆனால், "நுவா" கட்சியின் தலைவியாக தனது அரசியலை முன்னெடுத்த பேரியல் தனது தனித்துவமான அரசியல் அடையாளத்தை உருவாக்கினார். ஒரு பெண் ஆளுமையாக முஸ்லிம் மக்களின் மத்தியிலிருந்து எவ்வாறெல்லாம் பணியாற்றமுடியும் என்ற முன்மாதிரியான நபராக தன்னை வெளிப்படுத்தினார். அந்த அரசியல் பயணம் அவருக்கு இலங்கை அமைச்சரவையில் முதலாவது முஸ்லிம் பெண் என்ற ஸ்தானத்தைக் கொடுத்தது. சந்திரிகா மற்றும் மகிந்த அரசுகளின் அமைச்சர்கள் இரண்டிலும் பணியாற்றும் சந்தர்ப்பத்தை கொடுத்தது. தொடர்ந்து அரசின் பல்வேறு முக்கிய பொறுப்புக்களிலிருந்து தான் சார்ந்த மக்களுக்கு சேவை செய்தார்.

2010இல் இடம்பெற்ற தேர்தலில் பேரியல் தோல்வியடைந்தார். அதன் பின்னர் 2011 இல் சிங்கப்பூருக்கான இலங்கைத் தூதுவராக நியமனம் பெற்று 2013 ஆம் ஆண்டு வரை பணியாற்றினார். அந்தப் பதவிக்காலம் நிறைவடைந்ததுடன் அரசியலில் இருந்து ஓய்வு பெறுவதாக முடிவெடுத்துக் கொண்டார்.

மெல்பேர்னுக்கு தனிப்பட்ட பயணம் ஒன்றை மேற்கொண்டு வந்திருந்த பேரியலை "எதிரொலி" சார்பாக சந்திக்கும் சந்தர்ப்பம் கிடைத்தது. மலர்ந்த முகத்தோடும் நிறைந்த மனதோடும் செவ்வி தருவதற்கு இசைந்துகொண்ட பேரியல், பல்வேறு விடயங்களை ஆழமாகப் பேசினார்.

அவருடைய முழுமையான செவ்வி வருமாறு:-

மக்கள்கூட சிந்திக்கலாம் இல்லையா?

பதில்: ஆமாம், நீங்கள் என்ன கூறுகிறீர்கள் என்று எனக்குப் புரிகிறது. ஆனால், என்னைப்பொறுத்தவரை கடவுள் என்னைக் காப்பாற்றியதுபோலத்தான் இது நடந்தது. நான் கடவுளை மிகவும் நம்புகின்ற ஒரு ஆள்.

அது எப்படியென்றால், எனக்கும் சிங்கள மக்களுக்கும் இடையிலான நெருக்கமான உறவைப் பார்த்த சில சிங்கள அரசியல்வாதிகள் அம்பாறை மாவட்டத்தில் என்னை அந்த மக்களிடமிருந்து பிரித்தெடுப்பதற்கு முழுமையாக வேலை செய்தார்கள். 2010ஆம் ஆண்டு தேர்தல் காலத்தின்போது, "சிங்கள மக்களுக்கு சேவை செய்வதற்கு சிங்கள அரசியல்வாதிகள் உள்ளார்கள். அதைச் செய்வதற்கு நாங்கள் முஸ்லிம்களிடம் போகவேண்டியதில்லை" - என்று அந்த சிங்கள மக்கள் மத்தியில் அரசியல்வாதிகள் தீவிரமாக பிரசாரம் செய்தார்கள். அதன் விளைவாக அந்த மக்களுக்கும் எனக்கும் இடையிலான உறவு அடிபட்டுப்போனது.

அப்போதும் கூட, அந்தச் சிங்கள மக்களுக்கு எனக்கு இப்படியொரு அநியாயம் நடைபெறுகிறதே என்று உணர்வு வந்ததே தவிர, நான் போய்விட்டேன் என்ற உணர்வு அவர்களுக்கு வரவில்லை. அது உண்மையில் ஒரு பிரிவினையால் ஏற்பட்ட விளைவு என்றுதான் கூறுவேன்.

மற்றும்படி, முஸ்லிம் மக்களை பொறுத்தவரை அந்த ளவுக்கு பெரியளவில் எனக்குப் பெரிய ஆதரவொன்றும் கிடைக்கவில்லை. ஒரு குறிப்பிட்ட தொகுதி மக்கள்தான் எனக்குப் பெரும் ஆதரவை வழங்கிக்கொண்டிருந்தார்கள். பின்னர், எனது தோல்வியையும் ஏற்றுக்கொள்ளவேண்டியதாக போய்விட்டது.

அதற்குப் பிறகு, சிங்கப்பூருக்கு மூன்றரை வருடங்கள் இன்னொரு பணி நிமித்தமாக வந்துவிட்டேன். அந்தக் காலப் பகுதியில் நான் இல்லாத அரசியல் வெற்றிடத்தில் அந்த மக்கள் வாழப் பழகிக்கொண்டுவிட்டார்கள் என்பதை நான் கண்டுகொண்டேன். ஆனால், எனது சிங்கள ஆதரவாளர்களுக்கு ஒரு குற்ற உணர்ச்சி இருந்தது. நான் அவர்களைப் பிரிந்து வந்தது என்பதற்கு அப்பால், அவர்கள் என்னை தேர்தலில் தோற்கடித்து அனுப்பினார்கள் என்பதுதானே உண்மை என்பதையும் புரிந்துகொண்டேன்.

சிங்கப்பூருக்கு வந்த பின்னர், இந்த விடயங்களை தூர இருந்து பார்க்கும்போது எல்லாமே வித்தியாசமாகத் தெரிந்தன. நாட்டிலிருக்கும்போது நான் யார் என்று தெரிந்த பல விடயங்களை தொலைவிலிருந்து பார்க்கும் போது அவற்றில் நான் அவ்வளவு முக்கியமில்லை என்று தெரிந்தது. அதுவே எனது பிரியாவிடைக்கான சரியான தருணம் என்பதை உள்நூர் உணர்த்திவிட்டது.

சிலர் எனது பிரிவால் வருந்தக்கூடும். ஆனால், எனது மக்களை நட்டாற்றில் விட்டுவிட்டு வந்ததாக நான் நினைக்கவில்லை.


தொடரும்

# தேர்தல் கடமையில் இருந்து விலகுவோர் மீது நடவடிக்கை

கொழும்பு, பெப். 09  
தேர்தல் கடமைகளிலிருந்து விலகியிருக்கும் அரச அதிகாரிகளுக்கு எதிராகச் சட்டநடவடிக்கை எடுக்க தேர்தல் கள் ஆணைக்குழுவுக்கு அதிகாரம் உள்ளதாகத் தெரிவிக்கப்பட்டுள்ளது.  
தேர்தல்கள் சட்டத்தின் கீழ் 3 வருடங்கள் சிறைத்தண்டனையும் ஒரு இலட்ச ரூபாய் வரையான அபராதப் பணமும் விதிப்பதற்கு தேர்தல்கள் ஆணைக்குழு

வுக்கு அரசியலமைப்பினால் கிடைத்துள்ள அதிகாரத்துக்கு அமைய நடவடிக்கைகளை மேற்கொள்ள முடியும் என தேர்தல்கள் திணைக்களத்தின் மேலதிக ஆணையாளர் எம்.எம். மொஹமட் தெரிவித்துள்ளார்.  
எனவே, அரச அதிகாரிகள் தேர்தல் கடமைகளில் ஈடுபடுவது அவசியம் எனவும், அவ்வாறு தேர்தல் கடமைகளில் ஈடுபடாத அரச அதிகாரிகளுக்கு

எதிராகச் சட்டநடவடிக்கை எடுக்கப்படுமெனவும் அவர் தெரிவித்துள்ளார்.  
இதேவேளை, தேர்தல் கடமைகள் மற்றும் வாக்கு எண்ணும் நிலையங்களுக்கு 1,75,000 அதிகாரிகளை ஈடுபடுத்த திட்டமிட்டுள்ளதாகவும், கொழும்பிலுள்ள அதிகாரிகளின் ஒரு தொகுதியினர் நேற்றைய தினம் நாட்டின் சகல மாவட்டங்களுக்கும் அனுப்பப்பட்டுள்ளதாகவும் அவர் குறிப்பிட்டார்.  
(அ)



## மட்டக்களப்புக்கு நீளம் பாணந்துறைக்கு சிறிது

கொழும்பு, பெப். 09  
நாளை உள்ளூராட்சித் தேர்தலில், மட்டக்களப்பு மாநகரசபைக்கும், மூதூர் பிரதேச சபைக்குமான வாக்குச்சீட்டுகளே மிகவும் நீளமானவை என தேர்தல்கள் ஆணைக்குழு தெரிவித்துள்ளது.  
33 உறுப்பினர்களைக் கொண்ட மட்டக்களப்பு மாநகரசபைக்கான தேர்தலில், 11 அரசியல் கட்சிகளும், 5 சுயேச்சைக் குழுக்களுமாக, மொத்தம் 16 அணிகள் போட்டியிடுகின்றன.  
21 உறுப்பினர்களைக் கொண்ட மூதூர் பிரதேசசபைக்கான தேர்தலில், 14 அரசியல் கட்சிகள் மற்றும் 2 சுயேச்சைக் குழுக்கள் என 16 அணிகள் போட்டியிடுகின்றன.  
எனவே, இந்த இரண்டு சபைகளுக்குமான வாக்குச் சீட்டுகளே மிகவும் நீளமானவையாக அச்சிடப்பட்டுள்ளன.  
அதேவேளை, பாணந்துறை நகரசபைக்கான வாக்குச்சீட்டுகளே மிகச் சிறியதாக அச்சிடப்பட்டுள்ளதாகவும் தேர்தல்கள் ஆணைக்குழு தெரிவித்துள்ளது.  
(அ)

## பிரிட்டன் ரணில் எம்.பி இலங்கைக்கு வருகிறார்

கொழும்பு, பெப். 09  
பிரிட்ட நாடாளுமன்ற உறுப்பினர் ரணில் ஜயவர்தன உத்தியோக பூர்வ விஜயமாக எதிர்வரும் 15 ஆம் திகதி இலங்கைக்கு வருகைதரவுள்ளார் என, இலங்கையிலுள்ள பிரிட்டன் தூதரகம் தெரிவித்துள்ளது.  
பிரிட்டன் பிரதமர் தெரேசா மேயின், இலங்கைக்கான வர்த்தகப்

பிரதிநிதியாக இவர் வருகைதரவுள்ளார்.  
இரு நாடுகளுக்கும் இடையிலான இரு தரப்பு வர்த்தக உறவுகளை விருத்தி செய்வது தொடர்பில், இலங்கையில் உள்ள உயர்மட்ட அதிகாரிகளுடன் இவர் கலந்துரையாடலில் ஈடுபடவுள்ளார் எனத் தெரிவிக்கப்படுகிறது.  
(அ)

## ஊடகவியலாளரைத் தாக்கியவர் கைது

கிளிநொச்சி, பெப். 09  
கிளிநொச்சியில் தேர்தல் பிரசாரக் கூட்டத்துக்குச் செய்தி சேகரிக்கச் சென்ற சுயாதீனச் செய்தியாளர் மீது தாக்குதல் மேற்கொண்டு அவதூறாகப் பேசி வெளியேற்றிய சம்பவத்துடன் தொடர்பு பட்ட சந்தேக நபரைப் பொலிஸார் கைது செய்துள்ளனர். நடைபெறவுள்ள உள்ளூராட்சித் தேர்தலில் கிளிநொச்சியில் போட்டியிடுகின்ற கட்சிகளினதும் சுயேச்சைக் குழுவினதும் தேர்தல் பிரசாரக் கூட்டங்கள் நடைபெற்றன.  
இதில் தமிழ்த்தேசியக் கூட்டமைப்பின் தேர்தல் பிரசாரக் கூட்டம் கிளிநொச்சி பொதுச்சந்தை வளாகத்திலும் சமத்துவம் சீமுக நீதிக்கான மக்கள் அமைப்பான சுயேச்சைக்குழு

வின் தேர்தல் பிரசாரக் கூட்டம் கிளிநொச்சி மத்திய கல்லூரி மைதானத்திலும் நேற்று முன்தினம் இரவு நடைபெற்றன.  
இதன்போது சுயேச்சைக்குழு வின் தேர்தல் பிரசாரக் கூட்டத்துக்கு செய்தி சேகரிக்கச் சென்ற ஊடகவியலாளர் ஒருவர் மீது குழுவின் ஆதரவாளரான வி. சந்திரதாஸ் என்பவர் தாக்குதல் மேற்கொண்டு அவதூறாகப் பேசியுள்ளார்.  
இதில் பாதிக்கப்பட்ட ஊடகவியலாளர் கிளிநொச்சி பொலிஸ் நிலையத்தில் நேற்று முன்தினம் மாலை முறைப்பாடு செய்துள்ளதை அடுத்து கிளிநொச்சிப் பொலிஸார் குறித்த நபரைக் கைது செய்துள்ளனர்.  
(அ)

## அப்ப தமிழ் இருக்குமோ தெரியாது. ஆனால் "ரமில்" இருக்கும்.

உந்த கருணாவை நினைக்கக் கோவமாக் கிடக்கு. எட சுமீமா இரு எண்டாலும் கேக்கமாட்டன் எண்ணுறார். தவளை கத்திறமாதிரி இடையிட கத்துவன் எண்டு அடம் பிடிச்சால்...?  
கன காலத்துக்குப் பிறகு கருணா இப்ப கணக்கத்துவங்கியிருக்கு. இதுவரைக்கும் காத்துப்போய்க்கிடந்த கருணாவுக்குக் காத்தடிச்ச ஆரோ எழுப்பி உலாவவிட்டிருக்கினம். இப்ப வந்து நின்கு கொண்டு சொல்லுது தலைவர் பிரபாகரனைப் பல தடவை நான் காப்பாற்றினான். அவருக்குப் புத்தி சொல்லச் சொல்ல அவர் அதைக் கேக்கேல்லை. அதாவதான் அவர் அழிச்சவர் எண்டு இப்ப அதைச் சொல்லுறார். அதை ஒரு பெருங்கதையாச் சிலர் எடுத்திருக்கினம்.. உவரை எல்லாம் நாங்கள் மைண்ட் பண்ணப்பிடிது.  
எட வாய் கூசாமல் உதை நீ சொல்லுறாயெல்லே? அது தான் பொறுக்கித் தனம். நீ இயக்கத்தை விட்டுப் பிரிஞ்சா அது உன்னை தனிப்பட்ட பிரச்சினை. உனக்கும் சிங்கள அரசாங்கம் செய்யிறது பிழையான வேலை எண்டு தெரிஞ்சதாவதானே போராட வேணும் எண்டு வந்தது. பிறகு உனக்கும் தலைவருக்கும் முரண்பாடு வந்திருது. எண்டு பிரிஞ்ச போவிட்டாய். போனீ பிறகு வாய் திறக்கப்பிடிது. கடைசியை போராட்டத்தைக் கொண்டு நடத்தின ஒரு மனுசனைப் பற்றி நீ கதைக்கப்பிடிது. நீ இயக்கத்தை விட்டு வெளிக்கிட்டனி அப்பிடியே போய் கோமாக்காரன் மாதிரி இருந்திருக்க வேணும். போய் பிறகு காட்டிக்குடுத்துச் சீவிச்சனி. கோத்தபாயவுக்கு இல்லாதது பொல்லாதது எல்லாத்தையும் சொல்லி லண்டனுக்குப் போனாய். போய் நீ என்ன செய்திருக்க வேணும் அங்கையே நீ நின்கு உன்னை சீவியத்தைப் பாத்திருக்க வேணும். அங்கை உன்னைப் பிடிச்ச அடைச்சாப் பிறகு சிறையிலை நிண்டவங்கள் உனக்குச் சடு தண்ணி ஊத்த அதுக்குப் பயந்து பிறகு இஞ்சை ஓடி வந்தாய். அதுக்குப் பிறகு நீ மொளைய விரதம் இருந்திருக்கலாம். நீ அப்பிடி இருக்கேல்லை. மகிந்தா தந்த ஜெசாறு கிறடிற் காட்டையும், அந்தத் தடிச்சியையும் கொண்டு கொழும்பிலை உள்ள வேறாட்டல் எல்லாம் விடிய விடியச் சுத்தி குடிச்ச, கூத்தாடி தடிச்சியோடகும்மாளம் அடிச்ச கைலாப் போட்டுத் திரிஞ்சிட்டு இப்ப வந்து தமிழின விடுதலையைப் பற்றி கதை கதைக்கிறாய். நீ உண்மையான தமிழினப் பற்றுள்ளவன் எண்டால் கொழும்புக்குப் போகமுன்னம் மட்டக்களப்பிலை வைச்சக் குப்பி அடிச்சிருக்க வேணும். அப்பிடி அடிச்சிருந்தால் உனக்கு இப்ப மட்டக்களப்புக் கடற்கரையிலை மட்டக்களப்புச் சனம் ஒரு சிலை வைச்ச மாலையும் போட்டிருக்கும்.  
பிறகு மைத்திரி வந்தாப் பிறகு, மகிந்தா எலக்கனிலை தோத்தாப் பிறகு அவர் உன்னை இடையிலை கைவிட்ட கோபத்திலை இருந்த நீ என்ன செய்தாய் எண்டால் மகிந்தாவைக் காட்டிக் குக்கிற மாதிரி பேப்பருக்குக் கதையைச் சொல்லிக் கொண்டு திரிஞ்சாய். ஆனால் மைத்திரியும் உன்னை நம்பத் தயாரில்லை எண்டு கண்டாப் பிறகு வந்து திரும்பவும் தமிழ்தேசியத்தைப் பற்றிக் கதைக்கிறாய். மட்டக்களப்புச் சனம் பாவம் எண்ணுறாய். இதெல்லாம் நீ சனத்துக்குக் காதிலை பூ வைக்கிற விளையாட்டெல்லே? இப்பதான் சனத்துக்குக் காதிலை எல்லாரும் பூ வைச்ச ஒஞ்சிருக்கினம். இனி அவையினரை காதிலை பூ வைக்க இடமில்லை. தயவு செய்து உன்னைக் கடத்திக் கொழும்புக்குக் கொண்டு போனாவைக்கு வைக்கப்பார்.  
நல்ல காலம் தம்பி நீதான் பிரபாகரனை பெத்து வளத்தது ஆளாக்கினது எண்டு சொல்லேல்லை. அது வரைக்கும் உனக்கு நன்றி. நீ எப்ப இயக்கத்தை உடைச்சியோ? எப்ப காட்டிக் குக்க வெளிக்கிட்டியோ? குடியும் கூத்தும் கொழும்பைச் சுத்த வெளிக்கிட்டியோ? அப்பவே நீ தமிழரைப் பற்றிப் பேசுவோ அவைக்காகக் கதைக்கவோ அருகதை இல்லாமல் போட்டாய்.  
பிறகு ஏன் வந்து தமிழர் ஐக்கிய சுதந்திர முன்னணி எண்ட ஒரு கட்சியைத் துவங்கி தமிழரை மானக் கெடுக்கிறாய்? உதை விட்டிட்டு நீ கேட்டால் இந்தியன் எம்பசி விசாத்தரும். போய் இமயமலை அடிவாரத்திலை கொஞ்ச நாள் தவமிரு. அப்ப ஞானம் பிறக்கும். பிறகு நல்லா வந்து விடுவாய். பிறகு வா. வந்து பார். தமிழினம் இஞ்சை இருந்தால் தலைவராகலாம். இப்ப போற போக்கிலை பாத்தால் நீ வாற நேரம் இஞ்சை தமிழர் இருப்பினமோ தெரியாது! ஆனால் "ரமில்" இருப்பினம். வாழ்த்துக்கள்?  
- வில்லங்கம் விநாசி

# தேர்தல் ஏற்பாடுகள் வவுனியாவில் பூர்த்தி




வவுனியா, பெப்.09  
"வவுனியா மாவட்டத்தில் தேர்தல் கடமைகளில் 2 ஆயிரம் அரச அதிகாரிகள் ஈடுபடுத்தப்பட்டுள்ளதுடன், மேலதிகமான 155 பேர் கொழும்பில் இருந்து வரவழைக்கப்பட்டுள்ளனர். அத்துடன் விசேட அதிரடிப்படையினர், பொலிஸார் உள்ளடங்கலாக 1500 பேர் பாதுகாப்பு கடமையில் ஈடுபடுத்தப்பட்டுள்ளனர்" என வவுனியா மாவட்ட மேலதிக அரசாங்க அதிபர் தி.திரேஸ்குமார் தெரிவித்தார்.  
வவுனியா மாவட்ட செயலகத்தில் நேற்று இடம்பெற்ற ஊடகவியலாளர் சந்திப்பிலேயே இவ்வாறு தெரிவித்தார். அவர் மேலும் தெரிவிக்கையில், "வவுனியா மாவட்டத்தில் உள்ள உள்ளூராட்சி சபை தேர்தலுக்குரிய வாக்களிப்புக்கான அனைத்து நடவடிக்கைகளும் பூர்த்தியாகியுள்ளன.

வவுனியா நகரசபை, வவுனியா தெற்கு தமிழ் பிரதேச சபை, வவுனியா தெற்கு சிங்கள பிரதேச சபை, வெண்கல செட்டிகுளம் பிரதேச சபை, வவுனியா வடக்கு பிரதேச சபை என்பவற்றுக்கு 103 அங்கத்தவர்களைத் தெரிவு செய்வதற்கான தேர்தலுக்குரிய அனைத்து நடவடிக்கைகளும் பூர்த்தியாக்கப்பட்டுள்ளன.  
தேர்தல் திணைக்களம், மாவட்ட செயலகம் மற்றும் அதனுடன் தொடர்புடைய ஏனைய திணைக்களங்களும் இணைந்து தேர்தல் கடமைக்கான ஏற்பாடுகளை செய்திருக்கின்றோம். வவுனியா மாவட்டத்தில் உள்ள 148 வாக்களிப்பு நிலையங்களுக்கும் வாக்குப்பெட்டிகள் வெளிக்கிழிமை கொண்டு செல்லப்படுமும், வாக்காளர்கள் சிரமமின்றி வாக்களிக்கக் கூடிய முறையில் இந்த 148 வாக்களிப்பு நிலையங்களிலும் ஏற்பாடுகள் செய்யப்பட்டுள்ளன. தற்போதைய தேர்தல் சட்டத்தின் பிரகாரம் அந்த அந்த வாக்களிப்பு நிலையங்களில் தான் வாக்குகள் எண்ணுகின்ற நடவடிக்கைகள் இடம்பெறும். இருந்தாலும் நடைமுறை சார்ந்த பிரச்சினைகள் சிலவற்றை காரணமாகக் கொண்டு வவுனியா மாவட்டத்தில் 56 வாக்கு எண்ணும் நிலையங்களை ஏற்பாடு செய்துள்ளோம். அந்த நிலையங்களில் வாக்கு எண்ணப்பட்டு வட்டார முடிவுகள்

மாவட்ட செயலகத்துக்கு அறிவிக்கப்பட்டு பின்னர் முடிவுகள் உத்தியோக பூர்வமாக மாவட்ட செயலகம் ஊடாக வெளியிடப்படும்.  
இந்தத் தேர்தல் நடவடிக்கைக்கான வவுனியா மாவட்டத்தில் 2,000 அரச அலுவலர்கள் கடமையில் ஈடுபடுத்தப்பட்டவுள்ளனர். கொழும்பில் இருந்து உதவி தேர்தல் அத்தாட்சி அலுவலர்கள் 155 பேரை அழைத்து இருக்கின்றோம். வவுனியா மாவட்டம் முழுவதும் 39 வலயங்களாக பிரிக்கப்பட்டு ஒவ்வொரு வலயங்களுக்கும் ஒவ்வொரு உதவி தேர்தல் தெரிவுத்தாட்சி அலுவலர்களை நியமித்துள்ளோம். வாக்களிப்பு தொடர்பான தகவல்களை உடனுக்குடன் பெற்றுக் கொள்வதற்கும், அதனை கண்காணப்பதற்கும் என 7 மகா வலயங்களையும் உருவாக்கியிருக்கின்றோம். 10 ஆம் திகதி வாக்களிப்பு முடிந்தவுடனேயே வாக்குகள் எண்ணுகின்ற நடவடிக்கையும் இடம்பெறும்.  
பொலிஸார், விசேட அதிரடிப்படையினர் என 1500 பேர் தேர்தல் பாதுகாப்பு கடமையில் ஈடுபடுத்தப்பட்டுள்ளனர். அசம்பாவிதங்கள் ஏதாவது ஏற்பட்டால் அதனை கட்டுப்படுத்த முற்படையினரும் தயார் நிலையில் வைக்கப்பட்டுள்ளனர்" எனவும் அவர் மேலும் தெரிவித்தார்.  
(அ)



காங்கேசந்துறை நடேஸ்வராக் கல்லூரியின் இல்ல மெய்வனமைப் போட்டி எதிர்வரும் 16ஆம் திகதி நடைபெறவுள்ள நிலையில் மைதானத்தை இராணுவத்தினர் துப்புரவு செய்து வருகின்றனர்.



நேற்றிரவு 7 மணியளவில் நீர்வேலியில் மோட்டார் சைக்கிளும் ஓட்டோவும் மோதின. இதில் மோட்டார் சைக்கிளில் பயணித்தவர் சிறு காபங்களுக்கு உள்ளானார்.

## மகனின் இறுதிக்கிரியைக்காக தமிழக மீனவருக்குப் பரோல்

மகனின் இறுதிக்கிரியைகளில் பங்கேற்பதற்காக யாழ். சிறையில் தடுத்து வைக்கப்பட்டிருக்கும் இந்திய மீனவரை பரோலில் செல்ல ஊர்காவற்றுறை நீதிமன்ற அனுமதியளித்துள்ளது.

கடந்த மாதம் 15 ஆம் திகதி இலங்கைக் கடற்பரப்பில் அத்துமீறி நுழைந்து மீன் பிடித்தனர் என்ற குற்றச்சாட்டில் 16 பேர்கைதானார். இவர்கள் யாழ். சிறையில் விளக்கமறியலில் வைக்கப்பட்டிருக்கும் நிலையில், இவர்களில் ஜெயசீலன் என்பவரின் ஒரே மகன் வலிப்பு ஏற்பட்டு கடலில் வீழ்ந்து உயிரிழந்தார்.

இவரின் இறுதிக்கிரியையில் பங்கேற்க

தந்தையான ஜெயசீலனை விடுவிக்க வேண்டும் என குடும்பத்தார் இந்திய அரசைக் கோரினர். இதையடுத்து இந்திய தூதரக அதிகாரிகள் ஊர்காவற்றுறை நீதிமன்றத்தில் ஜெயசீலனை பரோலில் விடக் கேட்டு மனுத் தாக்கல் செய்தனர்.

மனுவை விசாரித்த ஊர்காவற்றுறை நீதிவான் நீதிமன்ற நீதிவான் ஏ.எம்.எம்.ரியால் அவரைப் பரோலில் விடுவிக்க சட்டமா அதிபரின் ஒப்புதலுக்காக ஆவணங்கள் அனுப்பி வைக்கப்பட்டுள்ளன. பரிந்துரைக் கடிதம் கிடைத்ததும், மகனின் இறப்புச் சான்றிதழை நீதிமன்றத்தில் தாக்கல் செய்து பரோலில் செல்ல முடியும் எனக் குறிப்பிட்டார்

## இன்றைய கேலிச்சித்திரம்

கடந்த 10 வருடங்களில் வாங்கிய கடனால் நாடு பாரிய சிக்கலில்...



## நல்லெண்ணத் தூதருக்கு வடக்குக்கு வர ஆசையாம்

கொழும்பு; பெப். 09  
பாலின ரீதியிலான வன்முறைகளை முடிவுக்குக் கொண்டுவருவதை நோக்காகக் கொண்ட ஐ.நாவின் நல்லெண்ணத் தூதுவரான ஆஷ்லி ஜூட் இலங்கைக்கு வந்துள்ளார்.

உள்நாட்டுப் போரால் பாதிக்கப்பட்ட மக்களின் நிலையை, அவர்களுடைய இடத்தில் இருந்து தன்னால் உணரக்கூடியதாக இருந்ததென அவர் கூறியுள்ளார்.

கொழும்பில் செய்தியாளர்களைச் சந்தித்தபோதே அவர் மேற்கண்டவாறு குறிப்பிட்டார். வடக்கில் யுத்தத்தால் பாதிக்கப்பட்ட மக்களை நேரில் சந்திக்கும் வாய்ப்பு தனக்கு கிடைக்கவில்லையெனத் தெரிவித்த ஆஷ்லி ஜூட், சந்தர்ப்பம்



கிடைத்தால் தான் வடக்கிற்குச் செல்ல ஆர்வமாக உள்ளதாகச் சொன்னார்.

பாலின ரீதியிலான வன்முறைகள் இலங்கையில் தொடர்கின்றதாகவும், குறிப்பாக பொதுப் போக்குவரத்தின்போதே இவ்வாறான சம்பவங்கள் அதிகமாக காணப்படுகின்ற தென்றும் சுட்டிக்காட்டினார். இவ்வாறான விடயங்களை தைரியமாக வெளிப்படுத்துவதற்கான துழல் ஏற்படுத்தப்படுவது அவசியம் என்றும் அவர் கூறினார்.

இதேவேளை, உள்ளூராட்சி மன்றங்களில் பெண்களின் பிரதிநிதித்துவத்தை 25 வீதமாக அதிகரித்துள்ளமையை வரவேற்ற ஆஷ்லி ஜூட், நடைபெறவுள்ள தேர்தல் தொடர்பில் தாம் அதிக கரிசனை கொண்டுள்ளதாகவும் தெரிவித்தார். (ச)

## தொடர்ச்சிகள்

### வேட்பாளர்...

(முதலாம் பக்கத் தொடர்ச்சி)

இதில் கந்தப்பு கிரிதரன் என்பவரே காயமடைந்தார். தற்போது அவர் பருத்தித்துறை ஆதார வைத்தியசாலையில் சிகிச்சை பெற்று வருகிறார். (ச)

### ஆணைக்குழுவில்...

(முதலாம் பக்கத் தொடர்ச்சி)

சபைத் தேர்தலுக்காக பல கட்சிகளும், சுயேச்சைக் குழுக்களும் யாழ். மாவட்டத்தில் போட்டியிடுகின்றனர். இவ்வாறு போட்டியிடும் வேட்பாளர்களில் இருவர் தங்களின் அனுமதியின்றி வேட்பு மனுவில் பெயர்கள் பதியப்பட்டுள்ளன எனக் குற்றஞ்சாட்டியுள்ளனர்.

ஊர்காவற்றுறை, பருத்தித்துறையை சேர்ந்தவர்களே இவ்வாறு முறைப்பாடு செய்துள்ளனர். இது தொடர்பில் தேர்தல்கள் ஆணைக்குழுவுக்கு அறிவிக்கப்பட்டுள்ளது என்று நேற்று நடந்த ஊடகவியலாளர் மாநாட்டில் நா.வேதநாயகன் தெரிவித்தார். (ச)

### யாழ்ப்பாணம்...

(முதலாம் பக்கத் தொடர்ச்சி)

மேலும், யாழ். மாவட்டத்தில் மாநகர சபை, நகர சபை, பிரதேச சபைகள் என மொத்தம் 17 சபைகளிலும் பல கட்சிகளும் சுயேச்சைக் குழுக்களும் போட்டியிடுகின்றன. இத்தேர்தலில் வாக்களிக்க 4 இலட்சத்து 68 ஆயிரத்து 476 பேர் தகுதி பெற்றுள்ளனர். இவர்கள் வாக்களிக்க வசதியாக 521 வாக்களிப்பு நிலையங்கள் அமைக்கப்பட்டுள்ளன. வட்டாரத்துக்கு ஒரு வாக்கெண்ணும் நிலையம் என்ற அடிப்படையில் 243 வாக்கெண்ணும் நிலையங்களும் அமைக்கப்பட்டுள்ளன. வட்டார வாக்குகள் அந்தந்த வட்டாரங்களிலேயே எண்ணப்படும்.

எனினும் வட்டாரங்களின் அடிப்படையில் அமைக்கப்பட்டுள்ள வாக்கெண்ணும் நிலையத்தின் முடிவுகளை அறிவிக்கும் மத்திய வாக்கெண்ணும் நிலையமாக யாழ் மத்திய கல்லூரி செயற்படும். இங்கேயே இறுதி முடிவுகள் அறிவிக்கப்படும். அனைத்து வாக்குகளும் இரவு 8 மணிக்கு அறி

விக்கப்படும் என எதிர்பார்க்கப்படுகின்றது. மேலும் தபால் மூல வாக்குகளும் அந்தந்த வட்டாரங்களிலேயே தனியாக வைத்து எண்ணப்படும். 50 இற்கு குறைவான தபால் மூல வாக்குகளாயின் ஏனைய வாக்குச்சீட்டு வாக்குகளுடன் சேர்த்தே எண்ணப்படும்.

பாதுகாப்பு கடமைகள் தீவிரப்படுத்தப்பட்டிருக்கும் அதேசமயம், 6 ஆயிரத்து 500 அரச அலுவலர்கள் தேர்தல் பணிகளில் ஈடுபடுவர். ஒவ்வொரு வாக்களிப்பு நிலையத்திலும் இரண்டு பொலிஸார் கடமையில் இருப்பர். வாக்களிப்பு நிலையங்களில் அதிகளவிலான பொலிஸார் கடமையில் ஈடுபடுத்தப்படுவர். தேர்தல் பணிகளுக்காக அரசு, தனியார் பேருந்தகள் சேவையில் ஈடுபடும். இடம்பெயர்ந்து முகாம்களில் தற்போதும் தங்கியுள்ள மக்கள் மற்றும் தூர இடங்களில் இருக்கின்ற வாக்காளர்கள் வாக்களிக்க வசதியாக போக்குவரத்து ஏற்பாடுகள் செய்யப்பட்டுள்ளன.

தேர்தலுக்கான அனைத்துப் பணிகளும் நிறைவடைந்து, பாதுகாப்பு ஏற்பாடுகளும் தீவிரப்படுத்தப்பட்டுள்ளன. எனவே பொதுமக்கள் நாளை சனிக்கிழமை காலை 7 மணி தொடக்கம் மாலை 4 மணி வரை வாக்குகளை அளிக்க முடியும். வாக்காளர்கள் தங்கள் ஆளடையாளத்தை உறுதிப்படுத்தும் சான்றுகளை கொண்டுவருவது கட்டாயம் - என்றும் தெரிவித்தாட்சி அலுவலர் மேலும் சொன்னார். (ச)

### நளினியையும்...

(முதலாம் பக்கத் தொடர்ச்சி)

தண்டனை அனுபவித்துவரும் கைதிகளை தமிழக அரசு நன்னடத்தை அடிப்படையில் விடுவிக்கிறது. இந்நிலையில் 10 ஆண்டுகளுக்கு மேல் சிறைதண்டனை அனுபவித்துவரும் கைதிகளை முன்கூட்டியே விடுதலை செய்ய வேண்டும் எனப் பல்வேறு கட்சியினர் வலியுறுத்தி வருகின்றனர்.

இதையடுத்து திண்டுக்கல்லில் நடைபெற்ற எம்.ஜி.ஆர் நூற்றாண்டு விழாவில் பேசிய முதல்வர் எடப்பாடி பழனிசாமி, 'தமிழகச் சிறையில் ஆயுள் தண்டனை பெற்று 10 ஆண்டுகளுக்கு மேல் சிறையில் இருக்கும் கைதிகளை சட்டம் மற்றும் சிறை விதிகளுக்கு உட்பட்டு மனிதாபிமான அடிப்படையில், முன்விடுதலை செய்ய நடவடிக்கை எடுக்கப்படும்' என உறுதியளித்தார்.

இதனடிப்படையிலேயே முன்னாள் இந்தியப் பிரதமர்

ராஜீவ் காந்தி கொலை வழக்கில் ஆயுள் தண்டனை அனுபவித்து வரும், முருகன், பேரறிவாளன், சாந்தன், நளினி ஆகியோரை விடுவிக்க சிபாரிசு செய்யப்பட்டுள்ளது. (இ)

### மக்களின்...

(முதலாம் பக்கத் தொடர்ச்சி)

பதிலளித்துள்ளார்.

முதல் கட்டமாக தெல்லிப்பழை, கோப்பாய், சண்டிலிப்பாய், சங்கானை, மருதங்கேணி பிரதேச செயலர் பிரிவுகளில் படையினர் வசமிருக்கின்ற காணி விடுவிக்கப்படும்.

இதே போன்று இராணுவக் கட்டுப்பாட்டில் இருக்கும் சில பாடசாலைகளையும் விடுவிக்கக் கேட்டிருக்கிறோம். அதையும் சாதகமாகப் பரிசீலிப்பதாகத் தெரிவித்தனர். இதற்கமைய அடுத்த சில மாதங்களில் படையினர் வசமிருக்கும் தனியாருக்கு சொந்தமான காணிகள் விடுவிக்கப்படும்" - என்றார். (ச)

### 58 சபைகள்...

(முதலாம் பக்கத் தொடர்ச்சி)

தெரிவித்துள்ளார்.

வடக்கு கிழக்கில் தமது கட்சி பெரியளவான எதிர்ப்பை எதிர்கொள்ளவில்லை என அவர் கூறியதாக ஆங்கில ஊடக மொன்று செய்தி வெளியிட்டுள்ளது.

பல்வேறு குரல்கள் எழுப்பப்பட்டு வந்தாலும், பெரும்பான்மை மக்கள் தமிழ் தேசியக் கூட்டமைப்புடன் உள்ளனர். ஏனெனில் தமிழ்த் தேசியக் கூட்டமைப்பு பிரச்சினைகளை கொள்கை ரீதியாக எதிர்கொண்டுள்ளதாக சுமந்திரன் அதில் குறிப்பிட்டுள்ளார். (இ)

### சர்வதேச...

(முதலாம் பக்கத் தொடர்ச்சி)

உறவுகள் தொடர்பில் உரிய தீர்வை முன்னெடுக்குமாறு வலியுறுத்தி தொடர் கவனயீர்ப்பு போராட்டத்தை முன்னெடுத்து வருகின்றனர்.

இந்த வகையில் 338 ஆவது நாளை முல்லைத்தீவில் காணாமல் ஆக்கப்பட்டோரின் உறவுகள் போராடி வருகின்றனர் என்பது குறிப்பிடத்தக்கது. (ச)



## பரபரப்பை ஏற்படுத்திய வட கொரியப் பயிற்சி

தென்கொரியா, பெப். 09

தென்கொரியாவில் இன்று குளிர்கால ஒலிம்பிக் தொடங்கவுள்ள நிலையில், வடகொரியா இராணுவ அணிவகுப்பு நடத்தியதால் அங்கு பெரும் பரபரப்பு ஏற்பட்டுள்ளது. வட கொரியாவுக்கும், தென் கொரியாவுக்கும் இடையே நீண்ட காலமாகப் பகைமை நிலவி வந்தது. வட கொரியாவின் தொடர் அணு ஆயுதத் திட்டங்கள், ஏவுகணைத் திட்டங்கள் காரணமாக இரு நாடுகள் இடையே எப்போதுமே பதற்றம் தொற்றிக்கொண்டு உள்ளது. இந்த நிலையில், தென்கொரியாவில் உள்ள பியாங்சாங் நகரில் குளிர்கால ஒலிம்பிக் போட்டிகள் இன்று தொடங்கவுள்ளது. இப்போட்டிகள் எதிர்பாரும் 25ஆம் திகதிவரை நடைபெறவுள்ளன. இந்த போட்டியில் வடகொரியாவும் பங்கேற்கிறது. இதற்காக தடகள வீரர்கள், வீராங்கனைகள், பயிற்சியாளர்கள், பத்திரிகையாளர்கள் என 280 பேரை கொண்ட வட கொரிய குழு, நேற்றுமுன்தினம் தென்கொரியா சென்றடைந்தது.

இதற்கிடையில், வடகொரியா தனது இராணுவத்தின் 70ஆவது ஆண்டு விழாவை நேற்றுக் கொண்டாடியுள்ளது. இராணுவப் படைகள் உருவாக்கப்பட்ட தினத்தை அனுசரிக்கும் விதமாக பியாங்சாங்கில் 40 வருடங்களாக ஆண்டுதோறும் நடைபெறும் அணிவகுப்பு, கடந்த வருடம் ஏப்ரல் மாதம் நடைபெற்றது. இந்த வருடத்துக்கான அணிவகுப்பு திடீரென நேற்று நடைபெற்றது. கடந்த ஆண்டு இராணுவ அணிவகுப்பு நேரடி ஒளிபரப்பு செய்யப்பட்டிருந்த நிலையில், இம்முறை நேரடி ஒளிபரப்புச் செய்யப்படவில்லை. அமெரிக்கா மற்றும் ஐ.நா. சபை விதித்துள்ள பொருளாதாரத் தடைகளை பலவீனப்படுத்தும் நோக்கில் வடகொரியா இதுபோன்ற இரட்டை நிலைப்பாட்டைக் கடைபிடிப்பதாக நிபுணர்கள் கருத்துத் தெரிவித்துள்ளனர். (ஐ)

## பாடகருடன் இரவு தங்கிய டரம்பின் மகள்

அமெரிக்கா, பெப். 09  
அமெரிக்கா ஜனாதிபதி டொனால்ட் டிரம்பின் மகளான இவான்கா டிரம்புடன் புகழ்பெற்ற இசைத் தயாரிப்பாளரான குயின்சி ஜோன்ஸ் டேட்டிங் செய்ததாகக் கூறிய தகவல் சலசலப்பை ஏற்படுத்தியுள்ளது. தொலைக்காட்சி ஒன்றுக்கு அவர் அளித்த பேட்டியிலேயே இதனைத் தெரிவித்துள்ளார். இதுகுறித்து அவர் மேலும் கூறுகையில், "பன்னிரண்டு ஆண்டுகளுக்கு முன்னர் என் மகள் கிடாடாவுடன் ஒன்றாகப் பணிபுரியும் டாமி ஹில்கிர் என்னிடம் வந்து, இன்று இரவு உங்களுடன் விருந்தினர் ஒருவர் இருக்க விரும்புகிறார் என்று சொன்னார். அதற்கு நான், ஒன்றும் பிரச்சினை இல்லை, அவர் இரவு



தங்கட்டும் என்றேன். என் வாழ்க்கையில் நான் பார்த்த மிக அழகான கால்கள் இவான்காவடையதுதான்" என்றார். குயின்சி ஜோன்ஸின் இந்தக் கருத்தால் அமெரிக்க அரசியல் மட்டத்தில் சிறு சலசலப்பு ஏற்பட்டள்ளது. (ஐ)

## வாரத்துக்கு 28 மணித்தியால வேலை

ஜேர்மன், பெப். 09  
ஜேர்மனியில் உலோகத் தொழிற்சாலைகளில் பணிபுரியும் ஊழியர்கள் இனிமேல் வாரத்துக்கு 28 மணிநேரம் உழைத்தால் போதுமானது என தெரிவிக்கப்பட்டுள்ளது. இதுதொடர்பாக ஐரோப்பாவின் மிகப்பெரிய யூனியனுக்கும், முதலாளிகளுக்கும் இடையேயான ஒப்பந்தம் கையெழுத்தாகியுள்ளது. இதன்மூலம் 2.3 மில்லியன் தொழிலாளர்களின் வேலை நேரம் குறைக்கப்பட்டு ஊதியமும் உயர்த்தப்படும் எனத் தொழிற்சங்கம் அறிவித்துள்ளது. இந்த ஒப்பந்தத்தின் மூலம் தொழிலாளர் ஒருவர், முதல் இரண்டு வருடங்களுக்கு வாரத்துக்கு 28 மணிநேரம் பணியாற்றலாம்.

அவர்களைக் கட்டாயப்படுத்தி அதிக நேரம் பணிபுரிய செய்ய நிறுவனங்களுக்கு அனுமதியில்லை. இரண்டு ஆண்டுகள் முடிந்த பின்னர் வழமையான - வாரத்துக்கு 35 மணிநேர பணிக்குத் திரும்ப வேண்டும். ஆயினும், இந்தப் புதிய ஒப்பந்த முறையை தென்மேற்கு ஜேர்மனியில் உள்ள கிட்டத்தட்ட 700 நிறுவனங்கள் இன்னும் ஏற்றுக்கொள்ளவில்லை. இது அங்கு சிறிது சலசலப்பை ஏற்படுத்தியுள்ளது. குழந்தை மற்றும் உடல் நலன் காரணமாக குறைந்த நேரம் வேலை செய்து அதற்கு தகுந்த ஊதியம் பெறவும், வாரத்துக்கு 40 மணிநேரத்துக்கு மேல் வேலை செய்து அதிகம் ஊதியம் பெற முடியும் என எதிர்பார்க்கப்படுகிறது. (ஐ)

# ஊழலை ஒழிப்பவரே அரசியலுக்கு வரவேண்டும்



சேலம், பெப். 09

'ஊழலை ஒழிக்க விரும்புவர்கள் மட்டுமே அரசியலுக்கு வரவேண்டும்' என நடிகர் ராகவா லாரன்ஸ் தெரிவித்துள்ளார். சேலத்தில் கடந்த ஆண்டு ஜல்விக்கட்டுக்கு ஆதரவாக போராட்டங்கள் நடைபெற்றன. அப்போது நடைபெற்ற ரயில் மறியல் போராட்டத்தின் போது அம்மாப் பேட்டைப் பகுதியைச் சேர்ந்த யோகேஸ்வரன் (வயது 17) என்பவர் பின்சாரம் தாக்கி உயிரிழந்தார்.

இதையடுத்து யோகேஸ்வரன் குடும்பத்துக்கு நடிகர் ராகவா லாரன்ஸ் நேரில் சென்று ஆறுதல் கூறினார். அப்போது அவருடைய குடும்பத்தினர், என் மகன் இருந்திருந்தால் உழைத்து தங்களுக்கு வீடு கட்டி கொடுத்திருப்பான் என ராகவா லாரன்ஸிடம் தெரிவித்தனர். இதைத் தொடர்ந்து யோகேஸ்வரன் குடும்பத்தினருக்கு நிலம் வாங்கி ராகவா லாரன்ஸ் வீடு கட்டினார். இதன் மதிப்பு சுமார் ரூ.23 லட்சம் ஆகும்.

இந்த நிலையில் யோகேஸ்வரன் நினைவு நாளையொட்டி, புதிய வீட்டுக்கான சாவியைக் கொடுப்பதற்காக நேற்றுமுன்தினம் நடிகர் ராகவா லாரன்ஸ் சேலம் சென்றார். பின்னர் அவர் யோகேஸ்வரன் குடும்பத்தினரிடம் புதிய வீட்டுக்கான சாவியை கொடுத்து, வீட்டைத் திறந்துவைத்தார். இதைத்தொடர்ந்து ராகவா லாரன்ஸ் பேசுகையில், "ரஜினிகாந்துக்கு நான் காவலனாக இருப்பேன் என்றதால், அரசியலுக்கு ஆசைப்படுகிறேன் என்று கூறுகிறார்கள். ஆனால், எம். எல்.ஏ. பதவி, அமைச்சர் பதவிக்கு எல்லாம் எனக்கு ஆசையில்லை. ரஜினிகாந்த் என்ன செய்தாலும் அவர் கூடவே இருப்பேன். ரஜினிகாந்துக்கு எதற்கு ஆதரவு தெரிவிக்கிறேன் என்றால், அவரால்தான் இந்த நிலைக்கு நான் வந்துள்ளேன். ரஜினியும், கமலும் அரசியலுக்கு வருவது நல்ல விஷயம். எனது தாய்க்கு மகனாக இருக்கவே ஆசைப்படுகிறேன். எனது தாயார் சொன்னால் நான் அரசியலுக்கு வருவேன். ஊழலை சரிசெய்ய விரும்புவர்கள் மட்டுமே அரசியலுக்கு வரவேண்டும். அரசியலுக்கு, எந்த ஆசையும் இல்லாத மனிதர்கள் வந்தால்தான் நன்றாக இருக்கும்." - இவ்வாறு அவர் கூறினார். (ஐ)

## எகிரிய சம்பளம்



சென்னை, பெப். 09  
தமிழ்த் திரையுலகில் கோடி கட்டிப் பறக்கும் நடிகைகளின் சம்பளங்கள் உயர்ந்துள்ளன. சமீப காலமாக கதாநாயகிகளுக்கு முக்கியத்துவம் அளித்து வெளியாகும் படங்கள் பெரிய நடிகர்கள் படங்களுக்கு இணையாக வசூல் குவித்து நல்ல இலாபம் கொடுக்கின்றன. இதை சாதகமாகப் பயன்படுத்தி கதாநாயகிகள் சம்பளத்தை கணிசமாக உயர்த்தி உள்ளார்கள். புதிய சம்பள பட்டியல் விகிதத்தில் நயன்தாராவும் அனுஷ்காவும் முதல் இடத்தில் இருக்கிறார்கள். அஜித்குமார் கோடியாக விகவாசம் படத்துக்கு நயன்தாராவுக்கு 5 கோடி சம்பளம் பேசப்பட்டு உள்ளதாகத் தகவல் வெளியாகி உள்ளது. அனுஷ்காவும் 5 கோடியாக உயர்த்தியிருக்கிறார். காஜல் அகர்வால், தமன்னா, சமந்தா ஆகியோரின் சம்பளம் 2 கோடியாக உள்ளது. அமலாபாலும் 2 கோடி கேட்கிறாராம். ராகுல் பிரீத் சிங், கீர்த்தி சுரேஷ் ஆகியோர் ஒரு கோடி வாங்குகிறார்கள். திரிஷாவும் அதே அளவு கேட்பதாகக் கூறப்படுகிறது. (ஐ)

# எம்.ஜி.ஆர். அருகே ஜெயாவுக்கு சிலை

சென்னை, பெப். 09

சென்னை ராயப்பேட்டையில் உள்ள அ.தி.மு.க. தலைமை அலுவலகத்தில் மறைந்த முன்னாள் முதலமைச்சர் ஜெயலலிதாவுக்குச் சிலை அமைக்கும் பணிகள் நேற்றுத் தொடங்கியது. சென்னை ராயப்பேட்டையில் உள்ள அ.தி.மு.க. தலைமைக் கழகத்தில் எம்.ஜி.ஆருக்கு சிலை உள்ளது. ஜெயலலிதா மரணம் அடைந்து ஒரு வருடம் நிறைவடைந்த நிலையில் அ.தி.மு.க. தலைமைக் கழக அலுவலகத்தில் ஜெயலலிதா சிலை அமைக்க முடிவு செய்யப்பட்டது. இதையடுத்து ஜெயலலிதா சிலை அமைக்கும் பணிகள் நேற்றுத் தொடங்கியது. எம்.ஜி.ஆர். சிலை அருகேயே ஜெயலலிதாவுக்கு சிலை அமைக்கப்படவுள்ளது. எதிர்வரும் 24ஆம் திகதி ஜெயலலிதாவின் பிறந்த நாள் ஆகும். அன்று ஜெயலலிதாவின் சிலையை திறப்பதற்கான ஏற்பாடுகள் நடந்து வருகிறது.

எம்.ஜி.ஆர். நூற்றாண்டு விழாக் கொண்டாட்டத்தின் போது கோவையில் ஜெயலலிதாவுக்கு முதன் முதலில் சிலை வைத்து திறக்கப்பட்டமை குறிப்பிடத்தக்கது. (ஐ)



# 222 ஓட்டங்களுள் சுருண்டது இலங்கை


டாக்கா, பெப். 09  
பங்களாதேஷுக்கு எதிரான இரண்டாவது டெஸ்ட் போட்டியில் இலங்கை அணி, 222 ஓட்டங்களுக்குள் சுருண்டது. பதிலுக்கு ஆடிய பங்களாதேஷு அணியும், 56 ஓட்டங்களுள் 4 விக்கெட்டுகளை இழந்து இக்கட்டான நிலையில் உள்ளது.  
இலங்கை - பங்களாதேஷு அணிகளுக்கிடையிலான முதலாவது டெஸ்ட் போட்டி சமநிலையில் முடிந்தது.  
இந்நிலையில், இரண்டாவது போட்டி நேற்று டாக்காவில் தொடங்கியது.  
இந்த ஆட்டத்தில் முதலில் துடுப்பெடுத்தாடிய இலங்கை அணி, சீரான இடைவெளியில் விக்கெட்டுகளைப் பறிகொடுத்தது.  
அந்த அணி சார்பாக மெண்டிஸ் (68), சில்வா (56) ஆகியோர் சிறப்பாக ஆடி ஓட்டங்களைச்

சேர்த்த போதும், ஏனைய வீரர்களின் ஒத்துழைப்புக் கிடைக்காமையால் இலங்கை அணி, 222 ஓட்டங்களுள் சுருண்டது.  
பங்களாதேஷு அணி சார்பாக பந்துவீச்சில், அப்துல் ரஸாக், தாயுல் இஸ்லாம் ஆகியோர் தலா 4 விக்கெட்டுகளையும், முஸ்தாபிசர் ரஹ்மான் 2 விக்கெட்டுகளையும் சாய்த்தனர்.  
பின்னர், தனது இன்னிங்ஸை ஆடிய பங்களாதேஷு அணி, நேற்று ஆட்ட நேரம் முடியும்போது, 4 விக்கெட்டுகள் இழப்புக்கு 56 ஓட்டங்களைச் சேர்த்திருந்தது.  
லிட்டன் டான்ஸ் 24 ஓட்டங்களுடனும், ஹசன் மிராஸ் 5 ஓட்டங்களுடனும் களத்தில் நின்றனர்.  
இலங்கையின் பந்துவீச்சில், லக்மல் 2 விக்கெட்டுகளையும், டில்ருவன் பெரேரா ஒரு விக்கெட்டையும் சாய்த்தனர்.  
இன்று ஆட்டத்தின் இண்டாம் நாளாகும் (ஐ)



## “ஓயும் தருணம் வந்துவிட்டது”

இலங்கை அணியின் முன்னணி வேகப்பந்து வீச்சாளர் லசித் மலிங்க, சர்வதேச போட்டிகளில் இருந்து ஓய்வு பெறுவதற்கு சாத்தியம் உள்ளதாகத் தெரிவித்துள்ளார்.  
செய்தி நிறுவனம் ஒன்றுக்குப் பேட்டி அளித்த மலிங்க, “மன ரீதியாக கிரிக்கெட் விளையாடுவதை நிறைவு செய்துவிட்டேன். இனிமேலும் சர்வதேசப் போட்டிகளில் விளையாடுவேன் என நான் கருதவில்லை. விரைவில் எனது ஓய்வு முடிவை நான் அறிவிக்கத் திட்டமிட்டுள்ளேன், இதுகுறித்து இலங்கைக் கிரிக்கெட் சபையுடன் நான் இன்னும் பேசவில்லை. நான் இலங்கை திரும்பியதும், எனது உடல் எவ்வாறு ஒத்துழைப்புத் தருகிறது என்பதைத் தெரிந்து கொள்ள, உள்நாள் போட்டிகளில் மீண்டும் கலந்துகொள்வேன். ஐ.பி.எல் போட்டிகளில் விளையாடுவதும் முடிவுக்கு வந்துவிட்டது. நான் இனிமேல் கிரிக்கெட் விளையாடாமல் கூட போகலாம்” என்றார். (ஐ)



தென்னாபிரிக்காவுக்கு எதிரான 3ஆவது ஒருநாள் போட்டியில் இந்திய அணித்தலைவர் விராட் கோஹ்லி ஓடி ஓடி 100 ஓட்டங்களைச் சேர்த்த முதல் இந்திய வீரர் என்ற சாதனையைப் படைத்துள்ளார்.  
இந்திய அணித்தலைவர் விராட் கோஹ்லி நேற்றுமுன்தினம் 3ஆவது வீரராகக் களமிறங்கி கடைசி வரை ஆட்டமிழக்காமல் இருந்தார். அவர் 159 பந்துகளைச் சந்தித்து 160 ஓட்டங்கள் சேர்த்தார். இதில் 12 பவுண்டரிகள், 2 சிக்சர்கள் அடங்கும்.  
அவரது ஓட்ட எண்ணிக்கையில் பவுண்டரி, சிக்சர் மூலம் 60 ஓட்டங்கள் அடங்கும். மீதியுள்ள 100 ஓட்டங்களை கோஹ்லி ஓடித்தான் எடுத்தார். ஓர் ஓட்டமாக 75 ஓட்டங்களையும், 2 ஓட்டங்களாக 22 ஓட்டங்களையும், ஒரு தடவை 3 ஓட்டங்களையும் சேர்த்தார்.  
இதன்மூலம் 100 ஓட்டங்களை ஓடிச் சேர்த்த முதல் இந்தியர் கோஹ்லி ஆவார். சர்வதேச அளவில் 5ஆவது வீரர் ஆவார்.  
இதே மைதானத்தில் இதே தினத்தில் தென்னாபிரிக்க வீரரான டுபிளிஸ்ஸிஸ் 103 ஓட்டங்களை (ஸ்கோர் 185) ஓடிச் சேர்த்திருக்கிறார்.  
மேலும் கோஹ்லி அதிகமான பந்துகளை சந்தித்தது இதுவே முதல்முறையாகும். (ஐ)

## மீண்டும் மும்பையில்

இலங்கை அணியின் வேகப்பந்து வீச்சாளரான மலிங்க, கடந்த பத்து ஆண்டுகளாக ஐ.பி.எல். தொடரில் மும்பை அணிக்காக விளையாடி வந்தார்.  
எனினும், இந்த ஆண்டு நடைபெறவுள்ள ஐ.பி.எல். தொடரில் மும்பை அணி, அவரை அணியில் தக்கவைத்துக்கொள்ளவும் இல்லை, ஏலத்தில் எடுக்கவும் இல்லை.  
ஒரு காலத்தில் ஐ.பி.எல். தொடரில் மலிங்கவை எடுக்க போட்டி போட்ட அணிகள் தற்போது அவரைத் திரும்பிக் கூடப் பார்க்கவில்லை, இந்த வரிசையில் மேற்கிந்தியத் தீவுகள் வீரர் கெய்லையும் கூறலாம். ஏனெனில் அவரையும் முதலில் எந்த அணியும் எடுக்கவில்லை. அதன் பின்னர் இறுதியாக பஞ்சாப் அணி கெய்லைத் தங்கள் அணிக்கு எடுத்துக் கொண்டது.  
இந்நிலையில் மும்பை அணி தன்னுடைய டுவிட்டர் பக்கத்தில்,  
“மலிங்க மீண்டும் எங்கள் அணியில் இணைந்துவிட்டார் என்றும், ஒரு வீரராக அல்ல ஆலோசகராக, அதாவது பந்து வீச்சு ஆலோசகராகச் செயற்படவுள்ளார் என்று குறிப்பிட்டுள்ளது.  
இது குறித்து மலிங்க கூறுகையில்,  
“கடந்த 10 ஆண்டுகளாக மும்பை எனது இரண்டாவது வீடாக இருந்து வந்தது. ஒரு வீரராக, மும்பை இந்தியன்ஸ் அணியுடன் பயணம் செய்துவந்தேன். இப்போது பந்துவீச்சு ஆலோசகராகத் தொடர உள்ள புதிய பயணத்தை எதிர்நோக்கிக் காத்திருக்கிறேன்” என்று கூறியுள்ளார்.  
இலங்கை அணியின் முன்னணி வீரரான மஹேல ஜெயவர்த்தன மும்பை அணியின் தலைமைப் பயிற்சியாளராக உள்ளார் என்பது குறிப்பிடத்தக்கது. (ஐ)



## கோஹ்லிக்குச் பாக். பயிற்சியாளர் சவால்

“பாகிஸ்தானில் இப்போது இருக்கும் அணிக்கு எதிராக கோஹ்லி யால் சதம் அடிக்க முடியாது” என பாகிஸ்தான் பயிற்சியாளர் மிக்கி ஆர்தர் கூறியுள்ளார்.  
இந்தியக் கிரிக்கெட் அணியின் தலைவர் விராட் கோஹ்லி, ஒரு நாள் கிரிக்கெட்டில் இதுவரை தான் விளையாடிய 9 நாடுகளிலும் சதம் அடித்துள்ளார். பாகிஸ்தானில் மட்டும் சதம் அடிக்கவில்லை. அவர் இதுவரை அங்கு விளையாடியதில்லை.  
இந்த நிலையில் இது தொடர் பாக் பாகிஸ்தான் அணியின் தலைமைப் பயிற்சியாளர் மிக்கி ஆர்தர் அளித்த ஒரு பேட்டியில்,  
“விராட் கோஹ்லி அற்புதமான வீரர் என்பதை ஏற்றுக்கொள்கிறேன். ஒவ்வொரு அணிக்கு எதிராகவும் அவர் சதம் அடிப்பதைப் பார்க்க மிகவும் மகிழ்ச்சியாக உள்ளது. அவரது ஆட்டத்தைக் காண்பது எப்போதும் உற்சாகம் அளிக்கும். ஆனால் அவரால் பாகிஸ்தானில் இப்போது இருக்கும் அணிக்கு

எதிராக சதம் அடித்து விட முடியாது. அவரை ஓட்டம் எடுக்க எங்களது பந்துவீச்சாளர்கள் அவ்வளவு எளிதில் விட்டு விட மாட்டார்கள். இந்திய அணி பாகிஸ்தானுக்கு வந்து விளையாடும் என்று நம்புகிறேன்” என்றார்.  
2008ஆம் ஆண்டுக்குப் பிறகு இந்திய அணி பாகிஸ்தானுக்கு சென்றதில்லை என்பது குறிப்பிடத்தக்கது. (ஐ)

